

## سيموئيل رو پيجو شاستر

### تعارف

پيلڪو سيموئيل هان پيجو سيموئيل هيڪي پويتر ڪتاب را بي حصا هي. اي سيموئيل زي ڪتاب رو پيجو حصو هي، جڪي ۾ ساڻول هان

اُوئي زي ڏيڪرون ري موت شون پچي را واقعا لڪيوڙا هي. ايني ڪتاب ۾ دائود بادشاه ري بادشاهي رو زمونو شروع هووي هي. جڏي دائود بادشاه

هويو، تو او رگو آيري يهودا قبيلي رو بادشاه هتو. اُوئي شادي شات شال يهودا قبيلي تي بادشاهي ڪي. اُوئي شون پچي او شجي اسرائيلي قوم رو

بادشاه هويو. ايشور اُوئي پيڙو هتو، ايني زي ڪري او هر نموني ڪامياب هونو گيو. ايشور، اسرائيلي قوم ني شجي دشمنون شون دائود بادشاه ري

وسيلي جيتايو.

دائود آيري بادشاهي پڪي راڪڻ زي شارو اسرائيلي قوم مئين هان باهر شجي دشمنون شون جنگ ڪرتو رهيو. ايني شجي باتون شون خبر پڙي

هي ڪه دائود شاجي من شون ايشور شون وفادار هتو. دائود ري دليري هان ڪاميابي، اسرائيلي قوم را من جيتيا. ايني ڪتاب ۾ دائود ري زندگي

هان خاندان ري ڏڪون رو ڏڪر هي. ايني شجي زموني ۾ دائود ايشور تي يروسو راڪيو هان ايشور اُوئي ري اگووڻي ڪي هان اُوئي ري شجي پيڙهي

ني برڪت ڏيوڻ رو واعدو ڪيو. دائود شون پچي جڏي پي اسرائيلي قوم تي ڏڪيو تيم آيو، تو اوئون ايشور شون پراڻا ڪي ڪه مهوني دائود جهڙو

بادشاه ڪبي.

### خاص مضمون

دائود ري يهودا قبيلي تي بادشاهي . . . . . 12:4-1:1

دائود ري شجي اسرائيل تي بادشاهي . . . . . 25:24-1:5

## دائود رو سائول هان يونتن ري موت رو شئن

1 سائول ري مرڻ شون پڇي، جڏي دائود عماليقي قوم ني هرائي پاڇو آيو هان او صقلاج شهر ۾ بي ڏن رهيو. 2 تو تيجي ڏن ايئون هويو  
 ڪه سائول ري فوج شون هيڪ منڪ آيو. اوني را ڏڪ ۾ گاپا قاتوڙا هان مائي ۾ مٽي گهاتوڙي هتي. جڏي او دائود ڪيڊي پڳو، تو اوني  
 اگهي جهڪي شيش نمايو. 3 پڇي دائود اوني شون پوڇو ڪه، ”تو ڪيت شون آوي پڙيو؟“ تو اوني ڪهيو ڪه، ”هون اسرائيلي فوج شون بچي  
 ناشي آيو هون.“ 4 پڇي دائود اوني شون پوڇو ڪه، ”مهني شٽام اوٽ ڪي هويو هي؟“ اوني ڪهيو ڪه، ”اسرائيلي جنگ شون نانا هان اونون ۾  
 تموم گهڻا ماريجا را. سائول هان اوني رو ڏيڪرو يونتن پي ماريجو هي.“ 5 ايني تي دائود، خبر ڏيوڻ آلي ني ڪهيو ڪه، ”تتي ڪيڪر خبر پڙي  
 ڪه سائول هان اوني رو ڏيڪرو يونتن پي ماريجو هي؟“ 6 اوني منڪ ڪهيو ڪه، ”جڏي هون جلبوعا جبل تي هتم، تو مهني اوچتو ڏينو ڪه سائول  
 آپري پالي ني تيك ڏي ايو هي هان فلسطين را گهوڙا گاڏا هان گهوڙا سوار اوني ري نيڙا پڳا هي. 7 سائول لاري پاچل قوري مهني ڏينو هان هيلو  
 ڪيئو، تو مهني ڪهيو ڪه، ’هون حاضر هون.‘ 8 سائول مهني شون پوڇو ڪه، ’تو ڪئن هي؟‘ تو مهني بلتي ڏيني ڪه، ’هون عماليقي هون.‘  
 9 پڇي سائول مهني ڪهيو ڪه، ’اينا آم مهني مار ڪيونڪه هون تموم گهڻو تڪليف ۾ هون هان مهارو شاش پي ڪونهي نڪرتو.‘ 10 ايني تي  
 هون اوني ري نيڙو گيو هان اوني ني ماري چوڙيو، مهني خبر هتي ڪه او چيڪو مري جاشي، ڪيونڪه او ڪريوڙو هتو. پڇي مهني اوني ري مائي رو  
 تاج هان بونه رو ڪڙو اٿاريو، او هون آپري مالڪ، يعني ٿي ڪيڊي لي آيو هون. 11 دائود اي شئي ڏڪ ۾ آڀرا گاپا قاتوڙا هان شجي منڪون پي اينوج  
 ڪيئو، جڪو اوني پيڙا ايا هتا. 12 اونون شجون سائول، اوني ري ڏيڪري يونتن، پرميشور ري منڪون، يعني اسرائيل ري خاندان ري شارو شام توڙي  
 روزو راکيو، رونا هان ماتم ڪيئو، ڪيونڪه او شجائي تلوار شون ماريجا هتا.

13 پڇي دائود خبر ڏيوڻ آلي منڪ شون پوڇو ڪه، ”تو ڪيت رو هي؟“ تو اوني ڪهيو ڪه، ”هون عماليقي قوم رو هيڪ پرديسي هون.“ 14 پڇي  
 دائود اوني ني ڪهيو ڪه، ”تتي پي ڪونهي لاگو ڪه ٿي پرميشور ري چونڊيوڙي بادشاه ني آپري هاڻون قتل ڪيئو؟“ 15 ايني تي دائود آپري نوڪرون  
 ۾ هيڪي ني ڪهيو ڪه، ”ايني ني ماري چوڙ.“ تو نوڪر اينوج ڪيئو. 16 اوني ني مارتني بلا دائود ڪهيو هتو ڪه، ”تو آپري موت رو آپ ذميوار  
 هي، ڪيونڪه ٿي آپ منيو ڪه، ’مهني پرميشور ري چونڊيوڙي بادشاه ني ماريو هي.‘“

## دائود رو سائول هان يونتن ري شارو ماتم

17 پڇي دائود، سائول هان اوني ري ڏيڪري يونتن ري موت تي ماتم رو گيت گايو. 18 پڇي دائود حڪم ڏينو ڪه، ”يهودا قبيلي آلا ماتم رو اي  
 گيت شبڪي، جڪي ني ڪموڻ رو گيت ڪي هي.“ اي گيت آشر ري ڪتاب ۾ لکيوڙو هي. اوني ڪهيو ڪه،  
 19 ”اي اسرائيل، ٿاري جبل ري چوتيون تي ٿاري شان ختم هوئي ري،

آفسوس، موتا موتا جنگي منڪ ماريجا.

20 آي بات جات شهر ۾ ني سُٿايا

هانَ اسقلون شهر ري گهتيون ۾ آي خبر ني ڏيا.

ڪيٽ ايئون ني هووي ڪه فلسطين ري ڏيڪري خوشي ملهاوي

هانَ بنا ڪنئي آئون ري ڏيڪري جيت را نارا لگاوي.

21 اي جلبوعا علائقي ري جبلون ۾

ٿون ماڻي ني مي برشي، ني ماڪ پڙي

هانَ اوٽ ري بني ۾ ڪو پي پوک ني اڳي.

ڪيونڪه جنگي منڪون ري ڍالون ٿي ماڻي ڪرني

هانَ آج شون ڪو پي سائول ري ڍال تي تيل ڪونهي لگاوي.

22 يونتن ري ڪموٽ شون نڪريوڙو تير هانَ سائول ري تلوار ۾

ڪڏي پي طاقت آئي دشمنون ري لوني هانَ شار شون ڪالي ڪونهي آئي.

23 سائول هانَ يونتن آپت ۾ ڪترو پريم ڪرتا ۾

او جيئي جي پيڙا رهيا

هانَ آپري موت ري تيم پي پيڙا هتا ۾

او باز شون ٽڪا هانَ ببر شير شون پي وڌيڪ طاقت آلا هتا.

24 اي اسرائيل ري ڏيڪريون، ٿي سائول ري شارو ماتم ڪرو ۾

ڪيونڪه اوني ٿوني بيگڻائي قيمتي گاپا

هانَ سوني را گيٽا پيرايا.

25 افسوس، جنگ ۾ موتا موتا جنگي جوان ماريجا ۾

يونتن ٿاري جبل تي ماريجو.

26 مهارا پيارا پائي يونتن ۾

مهني ٿاري موت رو تموم گهڻو ڏڪ هي.

ٿي خبر ڪونهي ڪه هون ٿي شون ڪترو پريم ڪرتو.

چترو پريم لڳائي آڀري ٻالون هانَ ڏٺي شون ڪري هي،

تارو پريم اُوئي شون پي وڌيڪ هتو.

27 افسوس، موتا موتا جنگي جوان ماريجا

هانَ جنگي هٿيار پي برباد هويا.

### دائود رو يهودا قبيلي رو بادشاهه هوئڻ

2<sup>1</sup> اِيئي شون پڇي، دائود پرميشور شون پوڇو ڪم، ”ڪي هون پاڇو يهودا ري ڪي شهر ڏيشا جائون؟“ پرميشور بلتي ڏيني ڪم، ”هاوي، جا.“ دائود پڙي پوڇو ڪم، ”هون ڪي شهر ڏيشا جائون؟“ تو پرميشور بلتي ڏيني ڪم، ”تو حبرون شهر ڏيشا جا.“<sup>2</sup> پڇي دائود حبرون شهر ڏيشا گيو. اُوئي ري پئي لڳائي اُوئي پڙي هتي، يعني اخينوعم جڪو يزريعل شهر ري هتي هانَ ابيجيل جڪو پيل ڪرمل شهر آئي نابال ري لڳائي هتي.<sup>3</sup> دائود آڀرا شجائي منڪ هانَ اُوئون را خاندان پڙا ڪري، جائي حبرون شهر ري آشي پاشي ۾ ريوڻ لاگو.<sup>4</sup> اِيئي تي يهودا قبيلي را منڪ حبرون شهر ۾ آيا هانَ دائود ري مائي تي زيتون رو تيل ڍوڙي اُوئي ني آڀري قبيلي رو بادشاهه ناهيو.

پڇي جڏي دائود شئيو ڪم جلعاد علائقي ري بيس شهر ري منڪون ساڻول ني مٽي حوالي ڪيو هي،<sup>5</sup> تو دائود جلعاد علائقي ري بيس شهر ري منڪون ني اي ناپو مليو ڪم، ”پرميشور ٿوني برڪت ڏي، ڪيونڪه ٿون آڀري مالڪ ساڻول ني بُري اُوئي تي مهربوني ڪي هي.“<sup>6</sup> همي پرميشور ٿوني اِيئي مهربوني هانَ وفاداري رو اجر ڏي. هون پي ٿون شون پلائي ڪرين، ڪيونڪه ٿون اي نيڪي رو ڪوم ڪيو هي.<sup>7</sup> ٿونرو مالڪ ساڻول مٿو رو. همي تي مضبوط هانَ دلير هوٿو، ڪيونڪه يهودا قبيلي مهاري مائي تي زيتون رو تيل ڍوڙي مهني آڀرو بادشاهه ناهيو هي.“

### اشبوست ني اسرائيل رو بادشاهه ناوڻ

8 اُوئي تيم نير رو ڏيڪرو ابنير ساڻول ري فوج رو سردار هتو. او ساڻول ري ڏيڪري اشبوست ني محنايم شهر ۾ لي گيو<sup>9</sup> هانَ اُوئي ني جلعاد، آشرم يزريعل، افرائيم، بنيامين، پٺ شجي اسرائيل رو بادشاهه ناهيو.<sup>10</sup> جڏي ساڻول ري ڏيڪري اشبوست ني بادشاهه ناهيو، تو اُوئي ري عمر چاليهه سال هتي هانَ اُوئي بي شال بادشاهي ڪي، پٺ يهودا قبيلي آلا دائود ني آڀرو بادشاهه منتا.<sup>11</sup> دائود حبرون شهر ۾ يهودا قبيلي تي شادي شات شال بادشاهي ڪي.

### دائود هانَ اشبوست ري جنگ

12 هيڪ ڏن نير رو ڏيڪرو ابنير هانَ ساڻول ري ڏيڪري اشبوست را فوجي محنايم شهر شون جبعون شهر ۾ آيا.<sup>13</sup> يوآب، جڪي ري ما رو نون ضروريا هتو، او هانَ دائود را فوجي پي جبعون ري تلا ڪڍي آيا. همي هيڪ ٽولو تلا ري اُوئي پاشي هانَ بيجو اِيئي پاشي هتو.<sup>14</sup> اِيئي تي ابنير، يوآب ني ڪهيو ڪم، ”آبي آڀي جوانون رو آڀت ۾ مقابلو ڪرائون.“ يوآب ڪهيو ڪم، ”نيڪ هي.“<sup>15</sup> پڇي ٻارهي منڪ بنيامين هانَ ساڻول ري

ڏيکري اشبوست ري طرفون آيا هانَ ٻارهي منڪ دائود ري طرفون آيا. <sup>16</sup> پڇي اُونهن هيڪي پيڇي رو ڪونڌو جهالي آڀري آڀري تلوار هيڪي پيڇي ري بيت ۾ هڻي، تو چووي منڪ اُونج تيم مري ڳيا. ايني ري ڪري اُوني جگها رو نون حلقت هصوريم هويوم جڪو جبعون شهر ۾ هي. <sup>17</sup> پڇي اُونج ڏن تموم موتي جنگ هوئي، جڪي ۾ دائود ري منڪون ابنير هانَ اسرائيليون ني هرايا. <sup>18</sup> ضروياه را تينني ڏيڪرا يواب، ايشي هانَ عساهيل اوٺ هتا. عساهيل ناشن ۾ اترو تڪو هتم، جهڙو جهنگلي هيرڻ. <sup>19</sup> جڏي ابنير هار ڪائي ناشن لاڳو، تو عساهيل نڪو ڪاڀي پاشي جوڀو نڪو شاجي پاشي، پڻ سڌو اُوني لاري نانو. <sup>20</sup> ايني تي ابنير پاچل ڦوري ڀوڇو ڪم، ”ڪي تُو عساهيل هي؟“ تو اُوني ڪهيو ڪم، ”هاوي، هون هون.“ <sup>21</sup> پڇي ابنير اُوني ني ڪهيو ڪم، ”تُو جائي ڪي پيڇي رو لارو ڪر هانَ اُوني را هتبار ڪوش.“ پڻ عساهيل اُوني رو لارو ڪرتو رهيو. <sup>22</sup> ابنير پڙي عساهيل ني ڪهيو ڪم، ”تُو مهارو لارو ني ڪم، تُو مهني مجبور ني ڪر ڪم هون تني مارون؟ جي مهني تني ماريو، تو هون ٿاري پائي يواب ني ڪهڙو مونڌو بتائين؟“ <sup>23</sup> پڻ تو پي عساهيل اُوني ري بات ڪونهي مني. ايني تي ابنير آڀري پالي رو لارو پاشو اُوني ري بيت ۾ هڻيوم، تو او آر پار هوئي ڳيو، جڪي شون عساهيل اوٺج ڪري مري ڳيو. پڇي ائون هويو ڪم جڪو پي اوٺ شون لنگهيو، او اوٺج اُپي رهيو، جيٺ عساهيل رو لاش هتو. <sup>24</sup> ايني تي يواب هانَ ايشي ابنير رو لارو ڪرتا رهيا هانَ جڏي شام هوئي، تو او اما جبل تي ڀڳا. اي جبل جبعون ري رڻ پت ري مارگ ۾ جياح ري شومهو هي. <sup>25</sup> پڇي بنيامين قبيلي را منڪ تولو نائي ابنير پيڙا جبل ري چوٽي تي پيڙا هويا. <sup>26</sup> ايني تي ابنير يواب ني هيلو ڪري ڪهيو ڪم، ”آبي ڪتري توڻي آبت ۾ پڙهتا ريشون؟ ڪي تني خبر ڪونهي ڪه ايني رو نتيجو سڻو ڪونهي هووي؟ تُو ڪڏي آڀري منڪون ني حڪم ڏئي ڪه او آڀري پايون رو لارو ني ڪري؟“ <sup>27</sup> پڇي يواب بلتي ڏيني ڪم، ”جيتي ايشور رو شونش، جي تُو ني بولنت، تو مهارا منڪ شاکلي توڻي ٿاري منڪون رو لارو ڪرتا رونت.“ <sup>28</sup> پڇي يواب نر شينگو بجايوم، تو اُوني را شجائي منڪ اُپي رهيا هانَ اسرائيليون رو لارو ڪرڻ چوڙيوم، ايني نموني جنگ ختم هوئي.

<sup>29</sup> پڇي ابنير هانَ اُوني را منڪ شجي رات ارابا ري ميدون ۾ بيتا رهيا هانَ پڇي ڀردن دريا پار ڪري پترون وادي شون هوئي محنابم شهر ۾ ڀڳا. <sup>30</sup> پڇي يواب پي ابنير رو لارو ڪرڻ چوڙي پاڇو آيو، جڏي اُوني آڀرا شجائي منڪ پيڙا ڪينام، تو دائود را اگڻيش منڪ هانَ عساهيل پي ڪونهي هتو. <sup>31</sup> پڻ دائود ري منڪون بنيامين هانَ ابنير را تين سڻو سن منڪ قتل ڪيئا هتا. <sup>32</sup> ايني تي يواب هانَ اُوني را منڪ عساهيل رو لاش لي آيا هانَ بيت لحم شهر ۾ اُوني ري باپ ري مڪومون آلي چُر ۾ ڀوريو. پڇي اُونون شجي رات پينڌو ڪيئو هانَ شاکلي تارهي حبرون شهر ۾ ڀڳا.

<sup>1</sup> سائول هانَ دائود ري خاندانون ۾ تموم گهڻو تيم جنگ هوتي رئي. دائود هر روز طاقت آڻو هوتو ڳيو، پڻ سائول رو خاندان ڪمزور هوتو ڳيو.

# 3

## دائود را ڏيڪرا

<sup>2</sup> حبرون شهر ۾ دائود را اي ڏيڪرا جايام، موتي ڏيڪري رو نون امئون هتم، او اُوني ري لگائي اخينوعم شون جايوم، جڪو ڀرريل شهر ري

هتي. <sup>3</sup> پيڇي ڏيڪري رو نون ڪلياڀ هتم، جڪو اُوني ري لگائي ايجيل شون جايو هتم. ايجيل جڪو پيل ڪرمل شهر آلي نابال ري لگائي هتي.

تېجې ډيکري رو نون ابي سلوم هتوم جکو اوئي ري لگائي معکا شون جايو هتو. معکا جسور ري بادشاه تلمي ري ډيکري هتي. 4 چوټي ډيکري رو نون ادونيا هتوم جکو اوئي ري لگائي حجيت شون جايو هتو. پونچوي ډيکري رو نون سفتيا هتوم جکو اوئي ري لگائي ايصال شون جايو هتو. 5 چوين ډيکري رو نون اترعام هتوم جکو اوئي ري لگائي عجلا شون جايو هتو. داؤد را اي شجائي ډيکرا حبرون شهر م جايو.

### ابنير رو اشبوست شون جهيڙو

6 جدي سائول هان داؤد ري خاندانون م جنگ هوتي پږي، تو ابنير هرور سائول ري خاندان م طاقت آو هوتو گيو. 7 سائول ري هيک بونهي هتي، جکي رو نون رصفا هتو. او آياھ ري ډيکري هتي. اشبوست ابنير ني کھيو کم، ”تو مهاري آبا ري بونهي پږو کيئون شوټو؟“ 8 ابنير ني اشبوست ري ايئي بات تي تموم گهڙي ريش آئي هان کھيو کم، ”کي هون يهودا ري بادشاه داؤد رو کتو هون؟ هون آج توئي ٿاري باب سائول ري خاندان، اوئي ري پايون هان اوئي ري دوستون شون وفادار رهيو. ايئي شون نال مهني ٿني داؤد شون بچايو. همي تو ايئي لگائي رو الزوم مهني تي لگاوي هي.“ 9 پچي ابنير کھيو کم، ”پرميشورم داؤد شون شونش ليو هي هان جي هون پرميشور رو او شونش پورو کرڻ م داؤد رو شات ني ڏيون، تو ايشور مهني ايئي ري سخت سزا ڏي، 10 کيونکه پرميشور سائول ري خاندان شون بادشاهي کوشي دان شهر شون بيرسبع شهر توئي اسرائيل هان يهودا ري قبيلون تي داؤد ني بادشاه ناشي.“ 11 ايئي تي اشبوست ابنير ني کو پي بلتي کونهي ڏيني، کيونکه او اوئي شون پيٺاجتو.

### ابنير ري داؤد شون ملاقات

12 پچي ابنير داؤد کيدي آپري طرفون نياپو ميليو کم، ”آي ملڪ کيرو هي؟ تو مهني شون شونش لي وچن کم، تو هون ٿارو شات ڏين کم شجي اسرائيلون تي ٿاري بادشاهي ري.“ 13 داؤد بلتي ڏيني کم، ”هون هيکي شرط تي ٿي شون ملين هان وچن کرين، جي تو سائول ري ډيکري ميکل ني آب پږي لي آوي.“ 14 پچي داؤد سائول ري ډيکري اشبوست ني نياپو ميليو کم، ”مهاري لگائي ميکل مهني ڏي، کيونکه مهني فلسطينون ري کتنو کيٽوئي شئو کالون ڏي، اوئي شون بيٺان کيٽو هي.“ 15 پچي اشبوست کيٽو منک ميلي ميکل ني اوئي ري ڏي فلطي ايل شون کوشي لي، جکو ليس رو ډيکرو هتو. 16 فلطي ايل اوئون لاري روتو روتو بحوريم شهر توئي آيو. ايئي تي ابنير اوئي ني کھيو کم، ”تو پاچو جا.“ تو او پاچو گيو.

17 پچي ابنير اسرائيل ري آگوٽون کيدي جائي کھيو کم، ”تونري مرضي هتي که داؤد ٿونرو بادشاه هووي.“ 18 ايئي ري کري همي ايٽوج هوشي، کيونکه پرميشور داؤد ري باري م کھيو هي کم، ’هون آپري بونهي داؤد ري هاٽون آپري شجي اسرائيلي قوم ني فلسطينون هان بيجي دشمنون شون چوٿاين.“ 19 ابنير آي بات بنيامين قبيلي ني پي شٿائي. پچي ابنير حبرون شهر ڏيئا داؤد کيدي گيو که اوئي ني شٿاوي که شجي اسرائيلون هان بنيامين قبيلي ني آي بات شني لاگي هي.

<sup>20</sup> پڇي ابنير بيش منڪون پيڙو حبرون شهر ۾ دائود ڪڍي گيو. تو دائود ابنير هان اُئي ري منڪون ري دعوت ڪي. <sup>21</sup> پڇي ابنير دائود ني ڪهيو ڪم ”اي بادشاهه مهارا مالڪم همي هون شجي اسرائيلون ڪڍي جائي اُونون ني تي ڪڍي لي آئين ڪه او تي شون شونش لي وچن ڪري. پڇي تو اُونون شجون تي آپري مرضي ري بادشاهي ڪري.“ پڇي دائود ابنير ني بئير ڪيو هان او خيريت شون بوئو گيو.

### ابنير ني قتل ڪرڻ

<sup>22</sup> ڪئينڪه تيم شون پڇي، دائود را فوجي هان يواب ڪي جنگ شون فر ڪري تموم گهڻو مال آب پيڙو لي آيا. اُئي تيم ابنير حبرون شهر ۾ دائود ڪڍي ڪونهي هتو، ڪيونڪه دائود اُئي ني خيريت شون بئير ڪيو هتو. <sup>23</sup> جڏي يواب آپري منڪون پيڙو شهر ۾ آيو، تو ڪي اُئي ني شٽايو ڪم ”نير رو ڏيڪرو ابنير دائود بادشاهه ڪڍي آيو هتو هان بادشاهه اُئي ني بئير ڪيو هي هان او خيريت شون گيو رو.“ <sup>24</sup> ايني تي يواب بادشاهه ڪڍي جائي ڪهيو ڪم ”تي اي ڪي ڪيو؟ جڏي ابنير تي ڪڍي آيو هتو، تو تي اُئي ني ڪيون خيريت شون جاوڻ ڏينو؟“ <sup>25</sup> تي سني نموني خبر هي ڪه نير رو ڏيڪرو ابنير تي دوکو ڏيوڻ آيو هتو. او تاري اوڻ جاوڻ هان جڪو ڪئين تو ڪري هي، اُئي ري جاجوسي ڪرڻ آيو هتو.“ <sup>26</sup> جڏي يواب دائود شون بوئو گيو، تو يواب ابنير لاري ڪئينڪه منڪ ميليا هان او اُئي ني سيرا ڪوه شون پاچو لي آيا. دائود ني ايني بات ري ڪو پي خبر ڪونهي هتي. <sup>27</sup> پڇي ابنير حبرون شهر ۾ پاچو آيو، تو يواب اُئي شون بات ڪرڻ ري شارو هيڪي پاشي لي گيو. پڇي يواب آپري پائي عساهيل ري خون رو بدلو ليوڻ ري شارو اُئي ني تلوار شون قتل ڪيو. <sup>28</sup> جڏي دائود ني ايني بات ري خبر پڙي، تو اُئي ڪهيو ڪم ”پرميشور گواه هي، نير ري ڏيڪري ابنير ري قتل ۾، مهارو هان مهاري منڪون رو ڪو پي ڏوه ڪونهي.“ <sup>29</sup> ايني ري خون ري سزا يواب هان اُئي ري باب ري شجي خاندان تي هووي. جريان ري بيماري، ڪوڙهه، پونگڙا، تلوار شون قتل هوڻ هان محتاجي، ايني خاندان شون ڪڍي پي ختم ني هووي.“ <sup>30</sup> ايني نموني يواب هان اُئي ري پائي ايشي ابنير ني قتل ڪيو، ڪيونڪه اُئي جبعون شهر ۾ اُئي ري پائي عساهيل ني جنگ ۾ قتل ڪيو هتو.

### ابنير ري قتل تي دائود رو ماتم

<sup>31</sup> پڇي دائود يواب هان اُئي ري شجي منڪون ني ڪهيو ڪم ”تي ڏڪ ۾ آيا گاپا قازو هان ڪتا اوڍي ابنير ري لاش آگهي ماتم ڪرو.“ دائود بادشاهه پي لاش لاري بوئو. <sup>32</sup> اُونون ابنير ني حبرون شهر ۾ ڀوريو هان دائود بادشاهه ابنير ري مڪوم تي زور شون روڻ لاگو، تو باقي شجائي منڪ پي روڻ لاگا. <sup>33</sup> دائود بادشاهه ابنير ري موت تي ايني نموني ماتم ڪيو.

”اي ابنير، تو بي وقوف آئي ڪار ڪيون ماريجو؟“

<sup>34</sup> تارا نڪو هات باڏوڙا هتو، نڪو پگ،

جهڙو ڪو خراب منڪون ري هاتون ماريجي هي،

تو پي اينوچ ماريجو.“

ايئي تي شجائي منڪ پڙي روئڻ لاڳا.

35 آيون ڏن باقي هتو، تو منڪ دائود نِي ٻائي ڪلاوڻ آيا، پڻ دائود شونش لي ڪهيو ڪم، ”جي هون شام هوئڻ شون پيل ٻائي جون ڪو پيڇي شئي چاڪون، تو ايشور مهنِي ايئي ري سخت سزا ڏي.“ 36 آي جوئي شجائي منڪ تموم گهڻا خوش هويا. دائود بادشاهه جڪو ڪئين ڪرتو، منڪ اوئي شون تموم گهڻا خوش هئا. 37 ايئي نموني اوئي ڏن شجي منڪون هان شجي اسرائيلي قوم نِي خبر پڙي ڪه نير ري ڏيڪري ابير ري ماريجن ۾ دائود بادشاهه رو ڪو پي ڏوه ڪونهي.

38 پيڇي دائود بادشاهه آڀري نوڪرون نِي ڪهيو ڪم، ”ڪي توڻي خبر ڪونهي ڪه آج اسرائيلي قوم رو سردار، پڻ هيڪ موتو منڪ مئو هي؟“ 39 بيشڪ، مهنِي چُونڊي بادشاهه ناهيو هي، پڻ تو پي هون ضرورياهه ري بيئون ڏيڪرون يواب هان ايشي نِي جهالي ڪونهي شگهتو. پرميشور آپ اوئون شون ايئي بچڙي ڪوم رو بدلو لي.“

### اشبوست رو قتل

1 جڏي سائول ري ڏيڪري اشبوست شڻيو ڪه ابير حبرون شهر ۾ قتل هوپو هي، تو او هان شجائي اسرائيلي همت هاري ڪيا. 2 اشبوست ڪيڊي پي فوجي آفيسر هئا، هيڪي رو نون بعنا هان پيڇي رو نون ريكاب هتو. آي پيئي بيروت شهر آلي رمون را ڏيڪرا هئا، جڪو بنيامين قبيلي رو هتو. اوئي تيم بيروت شهر بنيامين قبيلي رو هتو. 3 بيروت شهر را اصل ريوڻ آلا جتيم شهر ڏيشا ناشي ڪيا هئا. او آج توڻي اوڻ پريديسيون آلي ڪار ري هي. 4 سائول ري ڏيڪري يونتن رو هيڪ ڏيڪرو هتو، جڪي رو نون مفيوست هتو. او پيئي تونگيون شون پونگڙو هتو. جڏي يزرعيل شهر شون سائول هان يونتن ري مرڻ ري خبر آئي، تو اوئي تيم اوئي ري عمر پونج شال هتي. آي خبر شڻي اوئي ري دائي اوئي نِي ڪئي نائي، پڻ چيڪي ناشن ري ڪري، او ڪريو هان پيئي تونگيون شون پونگڙو هوئي ڪيو هتو.

5 پيڇي هيڪي ڏن رمون بيروتي را ڏيڪرا ريكاب هان بعنا پيار رو اشبوست ري گهري ڪيا. اوئي تيم تموم گهڻي گرمي هتي هان او آروم ڪرتو پڙيو. 6 ايئي تي او ڪنڪ ليوڻ ري بهوني اوئي ري گهري ڪيا هان اشبوست ري پيت ۾ ڪنجر هڻي پيئي ناشي ڪيا. 7 جڪي تيم او اشبوست ري گهري ڪيا هئا، اوئي تيم او آڀري ڪمري ۾ پلنگ تي اونگ ۾ هتو. اوئون بيئون پايون اوئي نِي قتل ڪري اوئي ري نش باڊي چوڙي. پيڇي او اوئي ري نش لي شجي رات اراڀا ري ميدون ڏيشا بيتا رهيا. 8 پيڇي او اشبوست ري نش حبرون شهر ۾ دائود بادشاهه ڪيڊي لي آيا هان ڪهيو ڪم، ”بادشاهه سلامت، تارو دشمن سائول جڪو تڻي مارڻ ري ڪوشش ڪرتو، آي اوئي ري ڏيڪري اشبوست ري نش هي. اي مالڪ، پرميشور آج بادشاهه رو بدلو سائول هان اوئي ري خاندان شون ليئو هي.“

9 پيڇي دائود، رمون بيروتي ري بيئون ڏيڪرون ريكاب هان بعنا نِي ڪهيو ڪم، ”جيتي پرميشور رو شونش، جڪي مهنِي هر موصيت شون بچايو هي، 10 جڏي مهنِي هيڪي منڪ شڻايو ڪه سائول مئو روم، تو او شمجهو ڪه او مهنِي شڻي خبر شڻاوي پڙيو، پڻ مهنِي اوئي نِي جهالي صقلاج

شهر ۾ ماري چوڙيو. مهي ايني خبر ري بدلي اوني ني سزا ڏيئي. <sup>11</sup> جڏي هيڪ نيڪ مينڪ آڀري پلنگ تي اونگ ۾ هتم، تو تون بچڙي منڪون اوني ني قتل ڪيو. همي هون تون شون اوني ري خون رو بدلو لئين هان ڌرتي شون تونرو نون نشون متائي چوڙين. “ <sup>12</sup> پچي دائود آڀري نوڪرون ني حڪم ڏينو ڪه ايتون ني ماري چوڙو، تو اوتون ايتوج ڪيئو، پچي نوڪرون اوتون را هات پگ باڊي اوتون ني حبرون شهر ۾ تلا ڪيڊي تونگيا. پچي اشوست ري نش لي، حبرون شهر ۾ ابير ري مڪومون آئي چر ۾ پوري.

### دائود رو شجي اسرائيليون رو بادشاه هون

**5** <sup>1</sup> پچي اسرائيلي قوم را شجائي قبلا حبرون شهر ۾ دائود ڪيڊي آيا هان ڪهيو ڪم، ”جو، آبي شجائي هيڪ خاندان هان هيڪج رت هون. <sup>2</sup> جڏي ساؤل ايتو بادشاه هتم، تو پي اسرائيليون ري اگوڙي توج ڪرتو. پرميشور تني ڪهيو هتم ڪم، ”تو مهاري اسرائيلي قوم ني ڌراڙ آئي ڪار سنپالي هان اوتون رو بادشاه هوني.“ <sup>3</sup> پچي دائود اوتون شجي اسرائيلي اگوڙون شون پرميشور آگهي شونش لي وچن ڪيئو، جڪو حبرون شهر ۾ اوني ڪيڊي آيا هتا. ايني تي اوتون دائود ري مائي تي زيتون رو تيل ڍوڙي اسرائيل رو بادشاه ناهيو. <sup>4</sup> جڏي دائود بادشاه هويو، تو اوني ري عمر تيه شال هتي هان اوني چاليه شال بادشاهي ڪي. <sup>5</sup> ايني نموني دائود حبرون شهر ۾ يهودا قبيلي تي شادي شات شال بادشاهي ڪي هان يروشلم ۾ شجي اسرائيلي قوم هان يهودا قبيلي تي تيتي شال بادشاهي ڪي.

### دائود بادشاه رو يروشلم شهر تي قبضو

<sup>6</sup> پچي دائود بادشاه آڀري منڪون پيڙو يئوسيون تي حملو ڪرڻ ري شارو يروشلم ڏيشا گيو. ايني تي اوتون دائود ني ڪهيو ڪم، ”تو مهوري شهر آئي پي ڪونهي شگهي، مهورا اوندا هان مندا تني ناشاڙي چوڙشي.“ ڪيونڪه اوتون شوچو ڪه دائود مهون ڪيڊي آئي ڪونهي شگهي. <sup>7</sup> تو پي دائود صبتون ري ڪوت يعني يروشلم تي قبضو ڪيئو، جڪي ني هتون دائود رو شهر ڪي هي. <sup>8</sup> دائود اوني ڏن ڪهيو ڪم، ”جڪون ري مرضي هي ڪه او يئوسيون ني ماري، تو او پوڻي ري تلا ڪيڊي جاوي هان او اوندا هان مندا ماري، جڪون شون مهني نفرت هي.“ ايني ري ڪري آي ڪيتو مشهور هويو ڪم، ”اوندا هان مندا گهر ۾ آئي ڪونهي شگهي.“

<sup>9</sup> پچي دائود يروشلم شهر ۾ ريوڻ لاگو هان اوني شهر رو نون ”دائود رو شهر“ راڪيو. پچي اوني ڪوت ري پت ٻڌائي ملو نون آئي جگها ني شهر ۾ شامل ڪي. <sup>10</sup> ايني نموني دائود ڏنو ڏن طاقت آتو هوتو گيو، ڪيونڪه پرميشور، قدرت آتو ايشور، اوني پيڙو هتم.

<sup>11</sup> پچي صور ري بادشاه حيرام آڀري منڪون پيڙو ديال ري لڪڙي، واڊا هان رازا دائود بادشاه ڪيڊي مليا. تو اوتون دائود ري شارو هيڪ محل ناهيو. <sup>12</sup> ايني تي دائود ني پروسو هويو ڪه پرميشور مهني اسرائيل رو بادشاه نائي ڪامياب ڪيئو هي هان آڀري اسرائيلي قوم ني عزت ڏيئي هي.

<sup>13</sup> دائود حبرون شهر شون آئي يروشلم شهر ۾ بيجا پي بيتان ڪينا هان بونهي راڪئي، جڪون شون ڏيڪري هان ڏيڪرا جايا. <sup>14</sup> دائود بادشاه را ڏيڪرا جڪو يروشلم ۾ جايا، اوتون را نون آي هي. سموعا، سوباب، ناتن، سليمان، <sup>15</sup> ابحارم، اليشوع، نفع، يفيغ، <sup>16</sup> اليسمع، اليدع هان اليفلط.

## دائود رو فلسطيني نبي هراوڻ

17 جڏي فلسطيني نبي خبر پڙي ڪه اسرائيليون دائود ني آبرو بادشاهه ناهيو هي، تو سجائي فلسطيني دائود ري تلاش ڪرڻ لاڳا. پڇي دائود ني ايئي بات ري خبر پڙي، تو او هيڪي جابلو ڪوٽ ڏيشا گيو. 18 پڇي فلسطيني آئي رفايم ري وادي ۾ بڪري گيا. 19 ايئي تي دائود ۾ پرميشور شون پوچو ڪه، ”اي پرميشور، ڪي هون فلسطيني شون جنگ ڪرڻ جائون هان ڪي تو اوئون ني مهاري حوالي ڪري؟“ پرميشور بلتي ڏيني ڪه، ”هاوي، تو جام ڪيونڪه هون تني ضرور ڪامياب ڪرين.“

20 پڇي دائود هيڪي جگها تي جائي فلسطيني ني هرايا هان ڪهيو ڪه، ”پرميشور مهارا دشمن ايئون ناشاڙيام، جون پوڻي بند شون پاڳي تڪو بي هي.“ ايئي ري ڪري اوئي جگها رو نون بل پراضيم هيو. 21 فلسطيني آري ڏيوتائون ري مورتي اوڻج چوڙي نانا. پڇي دائود هان اوئي را منڪ او مورتي لي گيا.

22 فلسطيني هيڪ گهمرو پڙي حملو ڪرڻ آيا هان او رفايم ري وادي ۾ بڪري گيا. 23 پڇي دائود ۾ پرميشور شون پوچو، تو پرميشور بلتي ڏيني ڪه، ”تو ايئي گهمري اوئون ري آگهي شون حملو ني ڪري، پڻ توت ري بٽون شون هوئي اوئون ري لاري شون حملو ڪري. 24 جڏي تو توت ري بٽون ري چوتيون شون فوج ري اوڻ رو آواز سٽي، تو هوشيار رئي، ڪيونڪه هون يعني، ٿارو پرميشور ٿاري آگهي فلسطيني ني مارتو جائين.“ 25 پڇي دائود ايئوچ ڪيئو، جون پرميشور اوئي ني ڪهيو هتو. دائود فلسطيني ني هرائي جبع شهر شون لي جزر شهر توڻي اوئون ني قتل ڪيئا.

## وچن ري سنڌوڪ يروشلم ۾ لي اوڻ

6<sup>1</sup> پڇي هيڪ ڏن دائود بادشاهه، چونڊيوڙا تيه هزار اسرائيلي منڪ پيڙا ڪيئا. 2 دائود ايئون ني آپ پيڙا لي يهودا ري شهر بعلا ڏيشا گيو ڪه ايشور ري وچن ري سنڌوڪ لي آوي. او سنڌوڪ ۾ پرميشور قدرت آئي ايشور ري نون ري ڪهيجي هي، جڪي مائي پرميشور ڪرويون يعني آڪاشي مخلوق ري بچ ۾ پيشي هي. 3 اينداب رو گهر هيڪي جبل مائي هتو. اوئون سنڌوڪ ۾ اوئي ري گهر شون ڪاڍي هان هيڪي نوئي ڍگا گاڏي مائي راڪي. پڇي اي ڍگا گاڏي اينداب را ڏيڪرا عزا هان اخيو هلاوڻ لاڳا. 4 جڏي او اينداب ري گهر شون سنڌوڪ لي جاوتا پڙيام، تو اخيو اوئون آگهي بيتو پڙيو. 5 دائود هان سجائي اسرائيلي ناچتا هان گاوتا پرميشور ري بدائي ڪرتا پڙيام او صنوبر ري لڪڙي را ناهيوڙا سازم ستارم برطم، ڏف، ڪرتال هان مجيرا بجاوتام، سنڌوڪ آگهي آگهي بيٺا پڙيا. 6 جڏي او نڪون ري ڪلي ڪيڍي ڳام، تو ڍگون چٽڪ ڪاڍي هان عزا چيڪائي ڪري سنڌوڪ ني هات شون جهالي. 7 ايئي ڏوه ري ڪري پرميشور ني عزا تي ريش آئي هان اوئي ني ماري چوڙيو، ڪيونڪه اوئي سنڌوڪ ني هات لڳايو هتو. پڇي او سنڌوڪ ڪيڍي مري گيو. 8 ايئي بات تي دائود ني ريش آئي، ڪيونڪه پرميشور عزا ني ماريو هتو، ايئي ري ڪري آج توڻي اوئي جگها رو نون پرض عزا هي. 9 اوئي ڏن دائود پرميشور شون پيڄاڻي ڪهيو ڪه، ”همي هون آپ ڪيڍي پرميشور ري سنڌوڪ ڪيڪر لي

جاؤن؟“<sup>10</sup> داؤد ري مرضي كونهي هتي كه او سنڌوك ني يروشلم ۾ لي جاوي. ايني ري ڪري داؤد اوني سنڌوك ني جات شهر آئي عوبيد اڏوم ري گهري لي گيو. <sup>11</sup> او سنڌوك تين مهينا عوبيد اڏوم ري گهري هتي، جڪي شون پرميشور اوني ني هان سجي خاندان ني برڪت ڏيني. <sup>12</sup> پچي هيڪ ڏن ڪي داؤد بادشاه ني سٿايو ڪم، ”وچن ري سنڌوك ري ڪري پرميشور، عوبيد اڏوم ري سجي خاندان هان اوني ري هر هيڪ شئي ني برڪت ڏيني هي.“ تو داؤد عوبيد اڏوم ري گهري گيو هان اوڻ شون خوشي شون سنڌوك آپري شهر ۾ لي آيو. <sup>13</sup> جڏي سنڌوك ڪٽڻ آلا چي پگ ٻوٽا، تو داؤد اوتون ني اياڙي هيڪ ڊگو هان هيڪ موتو توگهڙو باڊيو. <sup>14</sup> اوني تيم داؤد ري پوجاري آڻو جبو پيريوڙو هتو هان او پرميشور آگهي تموم گهڙي جوش شون ناچتو جاوتو پڙيو. <sup>15</sup> داؤد هان سچائي اسرائيلي نارا هٿا هان نر شينگا بجوتام، سنڌوك لي آيا. <sup>16</sup> جڏي او پرميشور ري سنڌوك يروشلم شهر ۾ لي آيا، تو سائول ري ڏيڪري ميڪل دري شون داؤد بادشاه ني پرميشور آگهي ناچتو هان تيا ڏيني ڏينوم، تو اوني ني گهٽ سمجهو.

<sup>17</sup> پچي اوتون سنڌوك ني داؤد ري ناهيوڙي تنبو ۾ راکي. پچي داؤد پرميشور ري شارو ٻائڻ آلا هان خيريت آلا بليدون ڪيا. <sup>18</sup> جڏي داؤد آي بليدون ڪيا، تو اوني قدرت آئي پرميشور ري نون شون منڪون ني آشيرواد ڏيني. <sup>19</sup> پچي اوني هر هيڪ اسرائيلي آدمي هان لگائي ني هيڪ ٻائي، هيڪ موش رو ٽڪڙو هان هيڪ ڪيشميش ري ٽڪي ڏيني. ايني شون پچي سچائي منڪ آپري آپري گهرون ڏيما ڪيا. <sup>20</sup> پچي داؤد آپري خاندان ني آشيرواد ڏيوڻ ري شارو گهري گيو، تو سائول ري ڏيڪري ميڪل، داؤد ري استقبال ري شارو ٻاهر آئي هان ڪهيو ڪم، ”آج اسرائيل ري بادشاه ني تموم گهڙي عزت ملي هوشي، جڏي او آپري منڪون ري بونهيون آگهي ڪالهنون آئي ڪار اگهاڙو ناچتو پڙيو.“ <sup>21</sup> تو داؤد، ميڪل ني ڪهيو ڪم، ”هون تو پرميشور آگهي ناچتو پڙيو، جڪي تاري ٻاپ ري سجي خاندان ني چوڙي، مهني چونديو ڪه او مهني آپري اسرائيلي قوم رو اگروڻ ناوي. ايني ري ڪري هون پرميشور ري ٻڌائي ۾ ناچتو رئين. <sup>22</sup> هاوي، هون اوني پرميشور ري شارو آيون پي وڌيڪ گهٽ هونين. بيشڪ، هون آپري نظرون ۾ ڪرون، پڻ تو پي او بونهي مهاري عزت ڪرشي.“ <sup>23</sup> ايني ري ڪري سائول ري ڏيڪري ميڪل ري مرتي دم توڙي ڪو پي اولاد ڪونهي هويو.

### پرميشور رو داؤد شون وچن

**7** <sup>1</sup> پچي داؤد بادشاه آپري محل ۾ ريوڻ لاگو هان پرميشور اوني ني چارئي پاسي دشمنون شون بچائي راکيو. <sup>2</sup> پچي داؤد بادشاه ناتن نبي ني ڪهيو ڪم، ”جو، اي صحيح ڪونهي، هون تو ديال ري لڪڙي ري محل ۾ رون هون، پڻ پرميشور ري وچن ري سنڌوك تنبو ۾ هي.“ <sup>3</sup> ايني تي ناتن داؤد بادشاه ني ڪهيو ڪم، ”جا، تتي جڪو سٺو لاڳي او ڪم، ڪيونڪه پرميشور تي پڙو هي.“ <sup>4</sup> پچي اوتيج رات پرميشور ناتن ني ڪهيو ڪم، <sup>5</sup> ”تو جائي مهاري بونهي داؤد ني ڪي ڪه پرميشور ايتون ڪي هي ڪم، ڪي تو مهاري شارو هيڪ گهر نائي؟“ <sup>6</sup> جڏي شون هون اسرائيلي قوم ني مصر ملڪ شون ڪاڍي لي آيو هون، اوني ڏن شون لي آج توڙي هون ڪي پي گهر ۾ ڪونهي رهيو، پڻ پويتر تنبو ۾ رهيو

هون. 7 اسرائيلی قوم پیترو هون جيت پي گيوم مهي اسرائيل ۾ آگووڻ چونديا هان اوتون ني ڪڏي پي ڪونهي ڪهيو ڪه ٿي مهاري شارو دبال ري لڪڙي رو هيڪ گهر نائو.“

8 پڇي پرميشور ناتن ني ڪهيو ڪم ”مھاري بونھي دائود ني اي ڪئي ڪم، مھي قدرت آلي پرميشور ٿني اوت شون ڪايوم، جيت تو ريون بڪري چارتو ڪه ٿني آبري اسرائيلی قوم رو آگووڻ نائون. 9 تو جيت پي گيو هون ٿي پيترو هتو هان مهي ٿارا شجائي دشمن هرايا. همي هون ٿني شجي دنيا ۾ موٽي آگووڻون آلي ڪار مشهور ڪرين. 10 مهي آبري اسرائيلی قوم ني ريون ري شارو هيڪ ملڪ ڏينو ڪه او اوت آباد هووي هان ڪو پي اوتون ني اوتي ملڪ شون ڪاڏي ني. اوتون ني پيل آلي ڪار بچڙا منڪ پڙي تنگ ني ڪري. 11 مهي اسرائيلی قوم ري شارو آبرا قاضي راکيا. همي ٿونرا شجائي دشمن ٿوني ڪو پي نقصون ڪونهي پڳاوي هان هون پرميشور ٿارو خاندان هميشا آباد راکين. 12 جڏي تو ڏوڪرو هوئي مري هان آبري باپ ڏاڏون شون جائی ملي، تو هون ٿاري نسل شون هيڪي ني بادشاه نائين، جڪي ري بادشاهي ڪڏي پي ختم ڪونهي هووي. 13 اوج مهارو گهر ناشي هان هون اوتي ري بادشاهي ري تخت ني هميشا آباد راکين. 14 هون اوتي رو پتا هوئين هان او مهارو ڏيڪرو هوشي. جي او ڪو غلطي ڪرشي، تو هون اوتي ني هيڪي باپ آلي ڪار سزا ڏئين. 15 پڻ هون هميشا اوتي شون پريم ڪرتو رئين. جهڙي نموني مهي ساٿول ني چوڙيو هتو، اوتي نموني هون اوتي ني ڪونهي چوڙون. 16 هون ٿاري خاندان هان ٿاري بادشاهي رو تخت هميشا آباد راکين.“ 17 پرميشور ناتن ني جڪو ڪئين ڪهيو، او شجو اوتي جائی دائود ني ٿڻايو.

### دائود ري پرائنا

18 پڇي دائود بادشاه پويتر ٿنبو ۾ پرائنا ڪري ڪيوڻ لاگو ڪم، ”اي پرميشور مهارا مالڪم هون هان مهارو خاندان ايئي لائق ڪونهي هتو، پڻ تو پي ٿي مھني آج ايت پڳايو هي. 19 اي پرميشور مهارا مالڪم، ٿاري نظر ۾ اي نيڪي بات هي هان تو مھني آجون پي وڌيڪ برڪت ڏئي، ڪيونڪه ٿي آبري بونھي هان اوتي ري خاندان ني اوڻ آلي تيم ري باري ۾ ٿڻايو هان تو عام منڪ آلي ڪار مھي شون بوليو. 20 اي پرميشور مهارا مالڪم، تو آبري بونھي يعني مھني اولڪي هي، ايئي ري ڪري همي هون ٿني ڪئين ڪونهي ٿڻائي شگهتو. 21 ٿي آبري بونھي ني سنجھاوڻ ري شارو آبري مرضي هان آبري واعدي تي اي شجائي موتا موتا ڪوم ڪينا. 22 اي پرميشور مهارا مالڪم، تو مهان هي هان ٿي جهڙو بيجو ڪو پي ڪونهي هان مهوني خبر هي ڪه رگو توج هيڪ ايشور هي. 23 دنيا ۾ اسرائيلی قوم جهڙي بيچي ڪو پي قوم ڪونهي، جڪون ني ايشور غلومي شون چوڙائي آبري قوم ناهيا. ٿي آبري نون ري ڪري آبري اسرائيلی قوم هان ملڪ ري شارو موتا موتا هان حيرت آلا ڪوم ڪينا هان اوتون ني مصري قوم هان اوتون ري ڏيوتائون شون چوڙايا. 24 اي پرميشور، ٿي اسرائيلی قوم ني هميشا ري شارو آبري قوم ناهيا هان اوتون رو ايشور هويو. 25 همي اي پرميشور مهارا مالڪم، جڪو واعدو ٿي آبري بونھي هان اوتي ري خاندان شون ڪيو هي، او هميشا پڪو ري. 26 اي قدرت آلا ايشور، منڪ هميشا ٿاري بڪوڻ ڪري، ڪيونڪه توج اسرائيل رو ايشور هي هان توج آبري بونھي دائود ري خاندان ني آباد راکي. 27 اي قدرت آلا پرميشور هان اسرائيل را

ايشورم ٿي آي ظاهر ڪري بنايو ڪه ٿو آڀري بونهي ري خاندان ني آباد راکي. ايئي ري ڪري ٿاري بونهي ني آي حوصلو مليو ڪه هون ٿي شون پراٽا ڪرون. 28 اي قدرت آلا پرميشورم ٿوج ايشورم هي هان ٿاري شجي باتون شاجي هي هان ٿي آڀري بونهي شون ايئي شني باتون رو واعدو ڪيو هي. 29 اي مهارا مالڪم هون ٿي منت ڪرون هون ڪه ٿو آڀري بونهي ري خاندان ني برڪت ڏي ڪه او هميشا ٿي آگهي آباد ري، ڪيونڪه ٿي آپ واعدو ڪيو هي ڪه ٿاري برڪت هميشا ٿاري بونهي ري خاندان تي ريشي.“

### دائود ري جيت

8 1 پڇي ڪيئڪه تيم شون پڇي، دائود فلسطين ني هرائي اوئون ني آيرا غلوم ناهيا. پڇي اوئون ري علائقون هان شهرن تي قبضو ڪيو. 2 دائودم موايون ني پي هرايا. اوئي قيديون ني زمين تي شونائي تين قطارون نائي. پڇي بيئي قطار آلا قيدي قتل ڪينا هان تيڇي قطار آلا قيدي جيتا چوڙيا. ايئي نموني مواي، دائود را غلوم هوئي اوئي ني ٽيڪس ڏيوڻ لاگا.

3 ضوبا شهر رو بادشاه هدد عزرم جڪو رحوب رو ڏيڪرو هتوم جڏي او پڙي فرات دريا ري علائقي تي قبضو ڪرڻ جاوتو پڙيوم، تو دائود اوئي ني پي هرايو. 4 پڇي دائود شتري شنو گهوڙا شوار هان بيش هزار بند بيون آلي فوجيون ني جهاليا. پڇي دائود آپ ڪيدي هيڪ شنو گاڏون ري شارو گهوڙا راکيا هان باقي گهوڙا مندا ڪينا.

5 جڏي دمشق علائقي آلا ارامي منڪ ضوبا ري بادشاه هدد عزرم ري مدد ڪرڻ آيا، تو دائود اوئون را پي باوي هزار منڪ قتل ڪيا. 6 پڇي دائود دمشق علائقي ۾ آڀري فوجي چوڪي نائي هان اوٽ را ارامي منڪ اوئي را غلوم هوئي اوئي ني ٽيڪس ڏيوڻ لاگا. دائود جيت پي جاوتوم، پرميشور اوئي ني ڪامياب ڪرتو. 7 دائود هدد عزرم ري فوج شون شوني ري ڍالون ڪوشي يروشلم ۾ لي آيو 8 هان او هدد عزرم ري بطاه هان بيروتي شهرن شون تموم گهڻو پيتل پي لي آيو.

9 پڇي حمات ري بادشاه ٿوغي شنيو ڪه دائودم هدد عزرم ري شجي فوج ني هرايو هي. 10 هدد عزرم ري ٿوغي شون جنگ هوتي ريتي هان دائود اوئي ني جنگ ۾ هرايو هتو. ايئي ري ڪري اوئي آڀري ڏيڪري يورام ني دائود بادشاه ڪيدي حال ليون هان بدائي ڏيوڻ ري شارو ميليو. پڇي يورام دائود بادشاه ري شارو شوني، چوندي هان پيتل را نيڪر پيڙا لي گيو. 11 جهڙي نموني دائود بادشاه اوئي شجي قومون شون ڪوشيوڙو شونوم، چوندي پرميشور ري نون ڪيو هتوم، اوئيچ نموني آي نيڪر پي اوئي پرميشور ري نون ڪينا. 12 اوئي اراميون، موايون، عمونيون، فلسطينون، عماليقيون هان ضوبا شهر ۾ رحوب ري ڏيڪري هدد عزرم بادشاه شون ڪوشيوڙو سيمون پي پرميشور ري نون ڪيو.

13 جڏي دائود لوڻ ري وادي ۾ اڏوميون را اداري هزار منڪ قتل ڪيا، تو او آجون پي وڌيڪ مشهور هويو. 14 اوئي اڏوم ري شجي علائقي ۾ فوج ري چوڪي نائي هان شجائي اڏومي اوئي را غلوم هويا. ايئي نموني دائود جيت پي جاوتوم، پرميشور اوئي ني ڪامياب ڪرتو. 15 دائود شجي اسرائيل تي بادشاهي ڪي هان او آڀري شجي منڪون پيڙو انصاف هان شجائي شون بيتو رهيو. 16 ضروياه رو ڏيڪرو يواب فوج رو آفيسر هتو هان اخيلود رو

ڏيکرو يهوسفط تاريخ دان هتو. 17 اخيطوب رو ڏيکرو صدوق هان ابي ياتر رو ڏيکرو اخيملڪ، آي ايشور را پوجاري هتا هان شراپاه منجي هتو. 18 يهودع رو ڏيکرو بناياهم، ڪريتي هان فلپتيون رو سردار هتو هان دائود را ڏيکرا ايشور را پوجاري هتا.

### دائود ري مفيبوست تي مهربوني

9 <sup>1</sup> هيڪي ڏن دائود پوچو ڪم، ”ڪي سائول ري خاندان ۾ ڪو جيتو هي؟ جي هي، تو هون اوئي تي يونتن ري ڪري مهربوني ڪرين.“  
<sup>2</sup> پچي او سائول ري خاندان ري هيڪي بونهي ضيبا ني دائود بادشاه ڪيڏي لي آيا. تو دائود اوئي شون پوچو ڪم، ”ڪي تارو نون ضيبا هي؟“ اوئي بلتي ڏيني ڪم، ”جي هاوي، هون تارو بونهو ضيبا هون.“<sup>3</sup> بادشاه اوئي شون پوچو ڪم، ”ڪي سائول ري خاندان ۾ ڪو جيتو هي ڪه هون اوئي تي ايشور جهڙي مهربوني ڪرون؟“ ضيبا بلتي ڏيني ڪم، ”يونتن رو هيڪ ڏيکرو هي، جڪو پئي تونگيون شون پونگڙو هي.“<sup>4</sup> پچي بادشاه ڪهيو ڪم، ”او ڪي هتي هي؟“ تو ضيبا بلتي ڏيني ڪم، ”او لودبار شهر ۾ عمي ايل ري ڏيڪري مڪير ري گهري هي.“<sup>5</sup> پچي دائود بادشاه منڪ ميلي اوئي ني اوٽ شون آڻايو. <sup>6</sup> پچي سائول ري ڏيڪري يونتن رو ڏيکرو مفيبوست دائود بادشاه ڪيڏي آيو هان اوئي آگهي جهڪي شيش نمايو. پچي دائود ڪهيو ڪم، ”مفيبوست.“ تو اوئي بلتي ڏيني ڪم، ”جي مهارا مالڪ.“<sup>7</sup> پچي دائود اوئي ني ڪهيو ڪم، ”تو پيناج ني، ڪيونڪه هون تاري ابا يونتن ري ڪري تي تي مهربون هونين. هون تي تاري ڏاڏي سائول ري شجي ملڪيت پاچي ڏين هان تو هميشا مهڻي پيڙو ٻائي ڪائي.“<sup>8</sup> ايئي تي اوئي بادشاه آگهي پڙي شيش نمائي ڪهيو ڪم، ”هون تارو بونهو موٽوڙي ڪتي جهڙو هون، پڻ تو پي تي مهڻي تي مهربوني ڪي هي.“<sup>9</sup> پچي دائود بادشاه سائول ري بونهي ضيبا ني آڻائي ڪهيو ڪم، ”جڪو ڪئين تاري مالڪ سائول هان اوئي ري خاندان رو هتو او مهڻي شجو مفيبوست ني ڏينو هي.“<sup>10</sup> همي تو، تارا ڏيکرا هان تارا نوڪر بني نائي آباد ڪري ڪه تاري مالڪ ري ڏيڪري ري ضرورتون پوري هوئي. تاري مالڪ رو ڏيکرو مفيبوست هميشا مهڻي پيڙو ٻائي ڪاشي.“ ضيبا را پنڌري ڏيکرا هان بيش نوڪر هتا. <sup>11</sup> پچي ضيبا بادشاه ني ڪهيو ڪم، ”اي مهارا مالڪ، جڪو تارو حڪم، تارو بونهو اوج ڪرشي.“ مفيبوست دائود بادشاه پيڙو ايئون ٻائي ڪاوتوم جهڙو او بادشاه رو آيو ڏيکرو هوئي.  
<sup>12</sup> مفيبوست رو هيڪ نيو ڏيکرو هتو، جڪي رو نون ميڪا هتو. ضيبا ري گهري ريون آلا شجائي منڪ مفيبوست را نوڪر هتا. <sup>13</sup> ايئي نموني مفيبوست جڪو پئي تونگيون شون پونگڙو هتو او يروشلم شهر ۾ ريون لاگو. مفيبوست هميشا دائود بادشاه پيڙو ٻائي ڪاوتو.

### دائود رو عمونيون هان اراميون ني هراون

10 <sup>1</sup> پچي ڪينڪه تيم شون پچي، عمونيون رو بادشاه ناحس مري گيو هان اوئي ري جگها تي اوئي رو ڏيکرو حنون بادشاهي ڪرڻ لاگو. <sup>2</sup> ايئي تي دائود بادشاه ڪهيو ڪم، ”هون ناحس ري ڏيڪري حنون تي پي مهربوني ڪرين، جهڙي نموني اوئي ري ٻاپ مهڻي تي مهربوني ڪي هتي.“ ايئي ري ڪري دائود موڪوڻ ڪراون ري شارو آيرا منڪ حنون ڪيڏي مليا. جڏي دائود را منڪ عمونيون ري ملڪ ۾ پڳام، <sup>3</sup> تو عمونيون ري اگروئون آيري مالڪ حنون ني ڪهيو ڪم، ”ڪي تو آي شمجهي هي ڪه دائود تاري ابا ري عزت ڪري هي، ايئي ري

ڪري اُوئي موڪوڙي ري شارو آڀرا منڪ ميليا هي؟ نا، اُوئي اِيئي ري ڪري منڪ ميليا هي ڪه او اِپئي شهر ري جاچوسي ڪري هان آيون ني هراوي. “4 اي شئي حنون، دائود ري منڪون ني جهاليا هان اُوئون ري آڌي ڌاڙهي ڪترئي هان ڪليون شون لي پگون توڻي گاپا ڦاڙي اُوئون ني بئير ڪيا. 5 جڏي دائود ني اِيئي بات ري خبر پڙي، تو اُوئي آڀرا منڪ نياپو ڏي ميليا ڪه، ”تي يريحو شهر ۾ اُوئي تيم توڻي رهيا، جتري توڻي تونري ڌاڙهي ني اُگي.“ ڪيونڪه او آڀري ڌاڙهيون ري ڪري تموم گهڻا شرميدا هئا.

6 عمونيون ني خبر هتي ڪه جڪو ڪوم اُوئون ڪينو هي، اُوئي ري ڪري دائود اُوئون رو دشمن هويو هي. اِيئي ري ڪري اُوئون بيت رحوب هان ضوبا علائقي ري اراميون شون پنڌ بيوڙ آلا بيش هزار فوجي هان معڪا رو بادشاه هان اُوئي را هيڪ هزار فوجي هان طوب را بارهي هزار فوجي، پشا ڏي آپ ڪيڏي اٿايا. 7 جڏي دائود ني اِيئي بات ري خبر پڙي، تو اُوئي يواب پيڙي آڀري سڄي فوج اوٺ ميلي. 8 پڇي عموني نڪري شهر ري در ڪيڏي پڙهڻ ري شارو قطارون ۾ آئي آيا. ضوبا هان رحوب را ارامي منڪ، طوب هان معڪا را فوجي پيڇي پاشي ڪلي ميدون ۾ آئي آيا.

9 جڏي يواب ڏينو ڪه اُوئي اگهي هان لاري پيئي پاشي فوج هي، تو اُوئي آڀري چوندبيوڙي اسرائيليون ۾ ڪئينڪه منڪ آپ پيڙا ليئا هان اراميون شون مُقابلي ري شارو قطارون ۾ آيا. 10 پڇي اُوئي باقي منڪ آڀري پائي ايشي ري حوالي ڪيا هان او عمونيون شون مُقابلي ري شارو قطارون ۾ آيا. 11 پڇي يواب آڀري پائي ني ڪهيو ڪه، ”جي ارامي مهني شون جيتن لاڳي، تو تو مهاري مدد ري شارو آئي هان جي عموني تي شون جيتن لاڳي، تو هون ٿاري مدد ري شارو آئين. 12 همي همت راک، ڪيونڪه آبي اِپئي قوم هان اِپئي ايشور ري شهرون ري شارو دليري شون جنگ ڪرشون. پڇي جڪو پرميشور ري مرضي، اوج هوشي.“

13 پڇي يواب آڀري فوج پيڙو اراميون تي حملو ڪيئو، تو او اُوئي اگهي شون نانا. 14 جڏي عمونيون ڏينو ڪه ارامي هاريجي ناشي پڙيا، تو او پي ايشي اگهي شون ناشي آڀري شهرون ڏيشا ڪيا. اِيئي تي يواب عمونيون شون پاچو آڀري شهر يروشلم ۾ آيو.

15 جڏي اراميون ڏينو ڪه او اسرائيليون شون هاريجا هي، تو او سڄائي پڙي پيڙا هويا. 16 پڇي هدد عزر فرات دريا ري اُوئي پاشي آڀرا منڪ ميلي اراميون ني هيلو ڪرايو هان او حلام شهر ۾ پيڙا هويا. اُوئي تيم هدد عزر ري فوج رو سردار سوبڪ هتو.

17 جڏي دائود ني اِيئي بات ري خبر پڙي، تو اُوئي سڄي اسرائيليون ني پيڙا ڪيا هان يردن دريا پار ڪري حلام شهر ڏيشا ڪيا. پڇي ارامي دائود شون مُقابلو ڪرڻ ري شارو قطارون ۾ اِيئي جنگ ڪرڻ لاڳا. 18 اِيئي تي ارامي، اسرائيليون اگهي شون ناشن لاڳا. دائود اُوئون را سات سئو گهوڙا گاڏا برباد ڪيا هان چاليه هزار گهوڙا سوار ماري چوڙيا. اُوئي اُوئون ري فوج ري سردار سوبڪ ني اهڙو زخمي ڪيئو ڪه او اوڻج مري ڪيو. 19 او بادشاه جڪو هدد عزر ري هينا هتا، جڏي اُوئون ڏينو ڪه او اسرائيليون شون هاريجا هي، تو اُوئون صلح ڪي هان اُوئون را غلوم هويا. اِيئي شون پڇي ارامي عمونيون ري مدد ڪرڻ شون پيٺاڄڻ لاڳا.

## داؤد هان بت سبع

## 11

<sup>1</sup> پڇي پڇي شال ايئون هويو ڪه بهار ري مُند ۾ جڏي بادشاه جنگ ري شارو نڪرتا، تو داؤد يواب پيڙا آڀرا فوجي آفيسر هان شجائي اسرائيلي جنگ ري شارو ميليا. اُوئون عمونين ني ماري ربا شهر تي گهريو ڪيئو، پڻ داؤد شهر يروشلم ۾ رهيو.

<sup>2</sup> هيڪ ڏن ايئون هويو ڪه داؤد شام رو آڀري پلنگ شون اُئي محل ري ڇت مائي ڦرڻ لاڳو، تو اوچتو اُوئي ري نظر هيڪي لڳائي تي پڙي، جڪو جهيلتي پڙي. او لڳائي تموم گهڻي ڦوڙي هتي. <sup>3</sup> پڇي داؤد ڪئينڪ منڪ ميلي اُوئي لڳائي ري باري ۾ پوڄا ڪي، تو ڪي شٽايو ڪه، ”او العام ري ڏيڪري بت سبع هي هان اُوئي ري ڏڻي رو نون اوريا هي، جڪو جتي قوم رو هي.“ <sup>4</sup> ايئي تي داؤد منڪ ميلي اُوئي لڳائي ني هيلو ڪرايو، تو او اُوئي ڪيڏي آئي. اُوئي تيم اُوئي لڳائي ري ڳاپون آئي ختم هوئي هتي. پڇي داؤد اُوئي پيڙو شوتو هان پڇي او آڀري گهري ڪئي. <sup>5</sup> اُوئي شون پڇي، او اُميد شون هوئي هان اُوئي داؤد ڏيشا نياپو ميليو ڪه، ”هُن اُميد شون هون.“

<sup>6</sup> پڇي داؤد يواب ڪيڏي نياپو ميليو ڪه، ”اوريا جتي ني مهِي ڪيڏي ميل.“ ايئي تي يواب اوريا ني داؤد ڪيڏي ميليو. <sup>7</sup> جڏي اوريا داؤد ڪيڏي آيو، تو داؤد اُوئي شون يواب رو، پڇي منڪون هان جنگ رو حال احوال پوڄو. <sup>8</sup> پڇي داؤد اوريا ني ڪهيو ڪه، ”تو آڀري گهري جا هان هات پگ ڌوئي آروم ڪر.“ جڏي اوريا محل شون باهر نڪريو، تو بادشاه اُوئي ري شارو هيڪ تحفو ڏي ميليو. <sup>9</sup> اوريا آڀري گهري ڪونهي گيو، پڻ او محل ري در ڪيڏي پڇي نوڪرون پيڙو شوئي رهيو. <sup>10</sup> جڏي نوڪرون داؤد ني شٽايو ڪه، ”اوريا آڀري گهري ڪونهي گيو.“ ايئي تي داؤد اوريا ني ڪهيو ڪه، ”تو موتو سفر ڪري آيو هي، تو پڇي تو آڀري گهري ڪيئون ڪونهي گيو؟“ <sup>11</sup> اوريا داؤد ني ڪهيو ڪه، ”اسرائيلي قوم، يهودا قبيلو هان وچن ري سنڌوڪ، تو تنبوئون ۾ هي. مهارو مالڪ يواب هان اُوئي را فوجي آفيسر جنگ ري ميدون ۾ هي، تو هون ڪيڪر آڀري گهري جائي ڪائون پيئون هان آڀري لڳائي پيڙو شوئون؟ تارو شونش، هون ڪڏي پي ايئون ڪونهي ڪري سگهتو.“ <sup>12</sup> تو داؤد اوريا ني ڪهيو ڪه، ”نيڪ هي، تو آڇ پي ايت شو. شوواري هون تني بنير ڪرين.“ ايئي ري ڪري اوريا هيڪ پڇي رات پي يروشلم ۾ رهيو. <sup>13</sup> پڇي داؤد اُوئي ني هيلو ڪرايو هان پيئون پيڙا هوئي ٻائي ڪاڏي هان داؤد اُوئي ني تموم گهڻي شراب پيڙي. رات ري تيم اوريا باهر جائي آڀري مالڪ ري نوڪرون پيڙو آڀري پڇوئي تي شوئي رهيو، پڻ آڀري گهري ڪونهي گيو.

## داؤد رو اوريا ني مراوڻ

<sup>14</sup> جڏي ڏن اڳو، تو داؤد هيڪ خط لکي اوريا ري هاڻون يواب ڪيڏي ميليو. <sup>15</sup> داؤد خط ۾ لکيو ڪه، ”اوريا ني جنگ ۾ شجون شون خطرناڪ جگها تي راکبا هان ٿي پاڇا هتيا ڪه دشمن ايئي ني ماري چوڙي.“ <sup>16</sup> پڇي ايئون هويو ڪه يواب، اوريا ني اهڙي جگها تي راکيو، جيٺ اُوئي ني خبر هتي ڪه دشمن را دلير فوجي جنگ ڪري هي. <sup>17</sup> ايئي تي اُوئي شهر را فوجي نڪري يواب شون پڙهيجا هان داؤد ري فوجيون ۾ ڪئينڪ ماريجا هان اوريا جتي پي ماريجو.

18 پڇي يوآب جنگ رو سجو حال دائود ني شتاوڻ ري شارو هيڪي منڪ ني ميليو. 19 اوئي نياپو ڏيوڻ آئي ني حڪم ڏينو ڪم ”جڏي تُو بادشاهه ني سجو حال شتاوي، 20 تو جي بادشاهه ريش ۾ ٿئي ڪي ڪم، تي شهر ري نيڙا جنگ ڪرڻ ڪيون ڳيا هئا؟ ڪي ٿوئي خبر ڪونهي هتي ڪه او پيت ري مائي شون تير هڻشي؟ 21 ياد ڪروم جڏي تيبض شهر ري هيڪي لڳائي پيت شون گهڙي رو پڙ ڀرست يعني جدعون ري ڏيڪري ايمملڪ ري مائي نوڪيو هان او مري گيو. تو پي ٿي اوئي پيت ري نيڙا ڳيا؟“ تو ٿو ڪئي ڪم، ”تارو نوڪر اوريا جتي پي مارجو هي.“

22 پڇي او منڪ يوآب رو نياپو لي دائود ڏيشا بئير هويو. 23 اوئي دائود ني شتاو ڪم ”او منڪ مهون شون وڌيڪ طاقت آلا هئا، ايئي ري ڪري او شهر شون نڪري مهون ڏيشا ميدون ۾ آيا. پڇي مهني اوئون شون جنگ ڪرنا شهر ري در ڪڍي پڳا. 24 تو تير هڻڻ آئون پيت شون مهون تي تير هلايا، جڪي شون بادشاهه را ڪئنيڪه منڪ هان اوريا جتي پي مارجو هي.“ 25 ايئي تي دائود اوئي منڪ ني ڪهيو ڪم، ”تُو يوآب ني حوصلو ڏئي هان اوئي ني ڪئي ڪم، ايئي بات شون همت ني هارم ڪيونڪه جنگ ۾ ڪو پي مري شگهي هي. همي تُو آڀري پوري طاقت شون اوئي شهر تي حملو ڪر هان اوئي ني برباد ڪر.“

26 جڏي بت سبع شٽيو ڪه مهارو ڏئي مارجو هي، تو او آڀري ڏئي ري ڏڪ ۾ ماتم ڪرڻ لاڳي. 27 جڏي بت سبع را ماتم را ڏن پورا هويا، تو دائود اوئي ني آڀري گهري لي آيو هان اوئي شون بيٺان ڪئيو، جڪي شون اوئي ني هيڪ ڏيڪرو جايو. دائود ري اهڙي ڪومون شون پرميشور خوش ڪونهي هتو.

### ناتن نبي رو نياپو هان دائود ري توبهون

1 پڇي پرميشور ناتن نبي ني دائود ڪڍي ميليو. اوئي دائود ڪڍي جائي ڪهيو ڪم، ”ڪي شهر ۾ بي منڪ ريتا. اوئون ۾ هيڪ 12 امير هان پيجو غريب هتو. 2 امير منڪ ڪڍي تموم گهڙي رڍون بڪري هان ڊگي ڊگا هئا. 3 پڻ غريب ڪڍي هيڪي رڍ شون ٿال پيجو ڪئين ڪونهي هتو. اوئي او رڍ اوئي تيم لي هتي، جڏي او تموم گهڙي ننڪي هتي. او رڍ اوئي ري ٻالون پيڙي ننڪي موتي هوني هتي هان اوئي پيڙي ڪاوتي پيتي هان اوئي ري ڪوڙي ۾ شوتي. او رڍ اوئي ري شارو ٻالون جهڙي هتي. 4 پڇي هيڪ ڏن ايئون هويو ڪه اوئي امير ڪڍي هيڪ ميموڻ آيو، تو اوئي آڀري رڍون بڪريون ۾ ڪئين ڪونهي ليئو، پڻ اوئي غريب ري رڍ باڊي ميموڻ ري ٻائي تيار ڪرائي.“

5 آي شٽي دائود ني اوئي امير تي تموم گهڙي ريش آئي، اوئي ناتن ني ڪهيو ڪم، ”جيتي پرميشور رو شونش، جڪي پي آي ڪوم ڪئو هي، او قتل ري لائق هي. 6 اوئي منڪ ني اوئي رڍ ري بدلي، چئوڻو ڏنڊ پڙو هي، ڪيونڪه اوئي اهڙو ڪوم ڪئو هان غريب تي دايا ڪونهي ڪي.“

7 ايئي تي ناتن دائود ني ڪهيو ڪم، ”او منڪ تُو هي. پرميشور اسرائيل رو ايشور ايئون ڪي هي ڪم، مهني ٿي چوندي اسرائيل رو بادشاهه ناهيو هان ٿي سائول ري هاتون چوڙايو. 8 مهني تاري مالڪ سائول رو گهر هان اوئي ري لڳايون شوڏو ٿي ڏينو هان اسرائيل هان يهودا رو خاندان پي ڏينو. جي تاري شارو آي گهت هتو، تو تُو مهني شٽائونت، تو هون ٿي آيون پي ڏينونت. 9 پڻ ٿي مهاري بات ڪونهي مني هان مهاري آگهي پاپ

ڪيٽو. ٽي اُوئي ري لڳائي آپ ڪيڊي راڪن ري شارو اُوئي ري ڏٺي اوريا جتي ني تلوار شون قتل ڪرايو. هاوي، ٽي اُوئي ني عمونيون ري هاڻون قتل ڪرايو. <sup>10</sup> اِيئي ري ڪري همي تاري گهر شون تلوار يعني جنگ ڪڏي پي ختم ڪونهي هووي، ڪيونڪه ٽي مهاري نافرمني ڪي هان اوريا جتي ري لڳائي آپ ڪيڊي راڪي. <sup>11</sup> اِيئي ري ڪري پرميشور ڪي هي ڪم، جو هون بچڙائي تاري گهر شون شروع ڪرين هان شجون ري روبرو تاري لڳائي تاري گون آتون ني ڏئين هان او تاري اونڪيون آگهي لي جاشي هان اونون شون زنا ڪرشي. <sup>12</sup> ٽي او ڪوم لڪي ڪيٽو، پڻ اي ڪوم شجي اسرائيليون ري روبرو هوشي. <sup>13</sup> تو دائود ناتن ني ڪهيو ڪم، ”مهني پرميشور رو پاپ ڪيٽو هي.“ پچي ناتن دائود ني ڪهيو ڪم، ”پرميشور، ٿارو پاپ معاف ڪيٽو رو، همي ٿو ڪونهي مري. <sup>14</sup> پڻ تاري اِيئي ڪوم ري ڪري پرميشور ري ڏشمنون ني، تونا ڏيوڻ موقعو مليو هي.“ اِيئي ري ڪري ٿارو ڏيڪرو، جڪو بت سبع شون جايو هي، او ضرور مرشي.“ <sup>15</sup> پچي ناتن آپري گهري گيو.

### دائود بادشاه ري ڏيڪري ري موت

پچي پرميشور اُوئي چوڪري ني بيمار ڪيٽو، جڪو بت سبع شون جايو هتو هان او تموم گهڻو بيمار هويو. <sup>16</sup> اِيئي تي دائود اُوئي چوڪري ري شارو روزو راڪي ايشور شون پرائتا ڪي هان شجي رات فرش تي پڙيو رهيو. <sup>17</sup> اِيئي تي اُوئي ري خاندان را آگوڻ اُوئي ڪيڊي آيا ڪه اُوئي ني فرش شون اُٺاي، پڻ او ڪونهي اُٺيو هان نڪو اونون پيڙي ٻائي ڪاڏي. <sup>18</sup> پچي جڏي شاتوين ڏن او چوڪرو مري گيو، تو دائود ري نوڪرون پي ڀر دائود ني ڪونهي سڻايو ڪه چوڪرو مٿو رو. نوڪرون شوچو ڪه جڏي چوڪرو جيتو هتو، تو مهون بادشاه ني سڻايو هتو، پڻ بادشاه مهوري بات ڪونهي سڻي، جي همي مهني، اُوئي ني سڻائون ڪه چوڪرو مٿو رو، تو ايتون ني هووي ڪه او ڪو نقصون ڪري. <sup>19</sup> جڏي دائود آپري نوڪرون ني آيت ڀر باتون ڪرتي ڏينام، تو سمجهو ڪه چوڪرو مٿو رو. اِيئي تي دائود اونون شون بُوچو ڪم، ”ڪي چوڪرو مٿو رو؟“ اونون ڪهيو ڪم، ”جي هاوي.“

<sup>20</sup> پچي دائود فرش شون اُٺيو هان جهيلي ماڻي تي تيل لڳايو هان گاپا متايا. پچي پرميشور ري گهر ڀر جائي شيش نمايو. اُوئي شون پچي آپري گهري گيو هان نوڪرون ني حڪم ڏينو ڪم، ”مهني ٻائي ڏيو.“ تو نوڪرون اُوئي ني ٻائي ڏيني هان اُوئي ڪاڏي. <sup>21</sup> دائود ري نوڪرون اُوئي ني ڪهيو ڪم، ”ٽي اي ڪي ڪيٽو؟ ڪه جڏي او چوڪرو جيتو هتو، تو ٿو اُوئي ري شارو رُونو هان روزو پي راڪيو. همي جڏي او مٿو رو، تو ٽي ٻائي ڪاڏي هي.“ <sup>22</sup> دائود اونون ني ڪهيو ڪم، ”جڏي چوڪرو جيتو هتو، تو هون روزو راڪي روتو رهيو، ڪيونڪه مهني شوچو ڪه هوئي شگهي، پرميشور مهني تي دايا ڪري هان چوڪرو بچي جاوي. <sup>23</sup> پڻ جڏي او چوڪرو مٿو رو، تو همي هون ڪيري شارو روزو راڪون؟ هون نڪو اُوئي ني لائي شگهتو هان نڪو او مهني ڪيڊي پاچو آئي شگهتو، پڻ هون ضرور اُوئي ڪيڊي جائين.“

## سليمون رو جنم

24 پڇي داؤد آڀري لڳائي بت سبع ني تسلي ڏيئي. پڇي او اوني ڪڍي گيو هان او اُميد شون هوئي، تو اوني ني هيڪ ڏيڪرو جايو، جڪي رو نون داؤد سليمون راکيو. پرميشور، سليمون شون پريم ڪرتو. 25 پڇي پرميشور ناتن نبي ري وسيلي ناپو ڏي اوني چوڪري رو نون يديدياه راکيو، جڪي رو مطلب هي ”پرميشور رو پيارو.“

## داؤد رو ربا شهر تي قبضو ڪرڻ

26 پڇي يواب عمونيون ري شهر ربا تي حملو ڪري بادشاهي ڪوت آئي جگها تي قبضو ڪيو. 27 يواب داؤد ڪڍي ناپو مليو ڪم، ”مهني ربا شهر تي حملو ڪري اوني ري پوئي آئي جگها تي قبضو ڪيو هي. 28 ايني ري ڪري همي تو باقي فوج ايٿ لي آ، ڪه آبي ايني شهر شومهو تنبو لڳائون هان قبضو ڪرون. ڪيت ايتون ني هووي ڪه هون ايني شجي شهر تي قبضو ڪرون هان آي شهر مهاري نون رو ڪهيجي.“ 29 پڇي داؤد باقي فوج لي ربا شهر ۾ گيو هان جنگ ڪري شجي شهر تي قبضو ڪيو. 30 داؤد عمونيون ري مولڪ ڏيوتا ري مائي آڻو شوني رو تاج اٿاري آڀري مائي تي راکيو، جڪي رو وزن اندازن چوئي ڪلو هتو. اوني تاج ۾ قيمتي هيرا موتي لاڳو هتا. پڇي اوتون اوني شهر ۾ تموم گهڻي ڦر مار ڪي. 31 پڇي داؤد شهر را منڪ ٻاهر ڪاڍيا، ڪيني ڪروتي، ڪيني ڪوڏارون هان ڪيني ڪهاڙي ڏيئي هان ڪيني ايتون ناوڻ تي راکيا ڪه او مڙوري ڪري. داؤد عمونيون ري شهرن ري باقي منڪون شون پي ايئوج ڪيو. پڇي داؤد آڀري شجي منڪون پيڙو يروشلم شهر ۾ پاچو آيو.

## امنون هان تمر

1 داؤد ري ڏيڪري ابي سلوم ري هيڪ بين هتي، جڪي رو نون تمر هتو هان او تموم گهڻي ڦوٽري هتي. داؤد ري ڏيڪري امنون ني آڀري نجي بين تمر شون پريم هويو. 2 او تمر شون ايترو پريم ڪرڻ لاڳو ڪه او اوني ري ڪري بيمار هويو. تمر ڪناري هتي، ايني ري ڪري امنون اوني ني هات پي ڪونهي لڳائي شگهتو. 3 داؤد ري پائي سمعا رو ڏيڪرو يونڊب، امنون رو دوست هتو هان او تموم گهڻو چالاڪ هتو. 4 اوني امنون ني ڪهيو ڪم، ”اي شهزاد، مهني سٺا تو ڪيون ڏنو ڏن ڪمزور هووي پڙيو؟“ ايني تي امنون ٻڌي ڏيئي ڪم، ”هون آڀري پائي ابي سلوم ري بين تمر شون پريم ڪرون هون.“ 5 يونڊب اوني ني ڪهيو ڪم، ”تو بيماري رو بهانو ڪري آڀري بچوئي تي شوني ري. جڏي تارو ابا تي شون پوچڻ آوي، تو اوني ني ڪئي ڪم، مهروني ڪري مهاري بين تمر ني ميل ڪه او مهاري آگهي ٻائي تيار ڪري هان مهني آڀري هاڻو ڪلاوي.“ 6 پڇي ايتون هويو ڪه امنون بيماري رو بهانو ڪري شوني رهيو. جڏي بادشاه اوني ني جوڻ آيو، تو امنون بادشاه ني ڪهيو ڪم، ”مهاري بين تمر ني ميل ڪه او مهاري آگهي ٻائي گهڙي هان مهني آڀري هاڻو ڪلاوي.“ 7 ايني تي داؤد تمر ري گهري ناپو مليو ڪم، ”تو آڀري پائي امنون ري گهري جائي اوني ري شارو ٻائي گهڙ.“ 8 پڇي تمر آڀري پائي امنون ري گهري گئي، جيڪ امنون آڀري بچوئي تي شونوڙو هتو. اوني آڻو گوي امنون آگهي ٻائي گهڙي. 9 جڏي اوني توي تي ٻائي گهڙي اوني ري آگهي راکئي، تو امنون ڪاوڻ شون انڪار ڪيو.

13

اُوئي حُڪم ڏينو ڪم، ”شجائي منڪ ايت شون ٻاهر ڄائو.“ تو شجائي منڪ ٻاهر ڳيا. <sup>10</sup> پڇي امنون تمر ني ڪهيو ڪم، ”تو آي ٻائي ڪمري ۾ لي هال ڪه هون ٿاري هاڻون شون ڪائون.“ پڇي تمر او ٻائي آڀري پائي امنون ڪڍي ڪمري ۾ لي ڳي. <sup>11</sup> جڏي تمر ٻائي ڏيوڻ ري شارو نيڙي ڳي، تو امنون اُوئي ني جهالي ڪهيو ڪم، ”تو مهڙي پيڙي شو.“ <sup>12</sup> پڻ تمر ڪهيو ڪم، ”اي مهارا پائي شرم ڪم، تو مهڙي شون آي ٻرائي ني ڪم، ڪيونڪ اسرائيلون ۾ اهڙو ڪوم ني هوڻ ڪڍي.“ <sup>13</sup> اڀي نموني هون بدنوم هوڻي جائين هان ٿي شجائي اسرائيلي بي شرمو ڪشي. اڀي ري ڪري هون ٿي منت ڪرون هون ڪه تو بادشاه شون آڀي بيٺان ري بات ڪم، ڪيونڪ او آڀون ني بيٺان ڪرڻ شون ٻالي ڪونهي.“ <sup>14</sup> پڻ امنون تمر ري ڪو پي بات ڪونهي مڻي. امنون اُوئي شون ڏاڍو هتو اڀي ري ڪري اُوئي تمر شون زوري زنا ڪيو.

<sup>15</sup> پڇي امنون ري تمر شون تموم گهڻي نفرت هوڻي هان جترو پريم او پيل اُوئي شون ڪرتو اُوئي شون پي وڌيڪ نفرت ڪرڻ لاگو. امنون اُوئي ني ڪهيو ڪم، ”اڻي، ايت شون ٻئي جا.“ <sup>16</sup> تمر ڪهيو ڪم، ”پائي تو مهڙي آڀ شون ني تگم، ڪيونڪ آي ڪوم اُوئي شون پي وڌيڪ خراب هي، جڪو ٿي مهڙي شون ڪيو هي.“ پڻ امنون اُوئي ري ڪو پي بات ڪونهي سڻي. <sup>17</sup> پڇي امنون آڀري نوڪر ني اٿائي حُڪم ڏينو ڪم، ”اڀي ني ايت شون ٻاهر ڪاڍ هان در بند ڪر.“ <sup>18</sup> اڀي تي نوڪر تمر ني اوڻ شون ٻاهر ڪاڍي در بند ڪيو. اُوئي ٿيم تمر ني لونبي بوهيون را گهري آلا ڳايا پيروڙا هتا، اهڙا ڳايا اُوئي ٿيم ڪناري شهزادي پيرتي. <sup>19</sup> پڇي تمر ڏک ۾ آڀرا ڳايا ڦاڙيا هان ماڻي ۾ راک گهاتي هان ماڻي تي هات راکي روتي روتي آڀري گهري ڳي.

<sup>20</sup> پڇي اُوئي ري پائي ابي سلوم، تمر شون پوڄو ڪم، ”ڪي ٿاري آي حالت امنون ڪي هي؟ تو اڀي بات شون پيشون ني هوم ڪيونڪ او ٿارو پائي هي.“ تمر اڀي ڏک ري ڪري آڀري پائي ابي سلوم ري گهري پڙي رڻي.

<sup>21</sup> جڏي دائود بادشاه ني شجي بات ري خبر پڙي، تو اُوئي ني تموم گهڻي ريش آڻي. <sup>22</sup> ابي سلوم آڀري پائي امنون ني ڪئين ڪونهي ڪهيو. ابي سلوم ني امنون شون نفرت هوڻي، ڪيونڪ امنون اُوئي ري بين تمر شون زوري زنا ڪيو هتو.

### ابي سلوم رو امنون شون بدلو ليوڻ

<sup>23</sup> پڇي بيٺون شالون شون پڇي، ايتون هيو ڪه رڍون ري اُون ڪرڻ آلا ابي سلوم ڪڍي بل حصور شهر ۾ آيا، جڪو افرائيم علائقي ري نيڙو هي. اڀي تي ابي سلوم بادشاه ري شجي ڏيڪرون ني دعوت ڏيني. <sup>24</sup> ابي سلوم، دائود بادشاه ڪڍي جائي ڪهيو ڪم، ”ٿاري هونهي ڪڍي رڍون ري اُون ڪرڻ آلا آيا هي، اڀي ري ڪري هون ٿي منت ڪرون هون ڪه ٿارا نوڪر هان اي بادشاه، تو پي مهڙي پيڙو هال.“ <sup>25</sup> اڀي تي بادشاه ابي سلوم ني ڪهيو ڪم، ”نا مهارا ڏيڪرا، مهڙي شجائي ٿي پيڙا هالي ٿي تي بوجه ڪونهي هوڻون.“ ابي سلوم تموم گهڻي منت ڪي، پڻ دائود اُوئي پيڙو ڪونهي ڳيو، پڻ اُوئي ني آشيش ڏيني. <sup>26</sup> اڀي تي ابي سلوم ڪهيو ڪم، ”جي تو مهڙي پيڙو ڪونهي هالتو، تو مهارو پائي امنون مهڙي پيڙو ميل.“ بادشاه ڪهيو ڪم، ”امنون ڪيون جاوي؟“ <sup>27</sup> جڏي ابي سلوم گهڻو ضد ڪيو، تو دائود امنون پيڙا آڀرا شجائي ڏيڪرا جاوڻ

ڏينا. 28 پڇي ابي سلوم آڀري نوڪرون ني حُڪم ڏينو ڪم، ”تي امئون تي نظر راکيا، جڏي او تموم گهڻي نشي ۾ هووي، تو هون ٿوني ڪئين ڪه امئون ني ماري چوڙو، تو تي ايشوج ڪريام، پڻ پيٿاجا ني. تي مضبوط هان دلير هويا، ڪيونڪه آي مهارو حُڪم هي.“ 29 ايني تي ابي سلوم ري حُڪم تي نوڪرون امئون ني ماري چوڙيو. آي جوئي بادشاه را شجائي ڏيڪرا آڀري آڀري ڪچر تي چڙهي نانا. 30 جڏي او مارگ ۾ هتام، تو ڪي دائود بادشاه ني شٿايو ڪم، ”ابي سلوم ٿارا شجائي ڏيڪرا ماريام، ڪو پي جيتو ڪونهي رهيو.“ 31 ايني تي بادشاه ڏڪ ۾ آڀرا گاپا ڦاڙيا هان زمين تي ڪريو. پڇي اوني را شجائي نوڪر جڪو اوني ڪيڏي ايا هتام، ائون پي آڀرا گاپا ڦاڙيا. 32 پڇي دائود ري پائي سمعا ري ڏيڪري يونڊب ڪهيو ڪم، ”اي مهارا مالڪ، آي ني سمجه ڪه ٿارا شجائي ڏيڪرا ماريجا هي، پڻ رگو امئون ماريجو هي. جڪي ڏن امئون تمر شون زوري زنا ڪيو هتم، اوني ڏن شون ابي سلوم اوني ني مارڻ رو ارادو ڪيو هتم. 33 اي مهارا مالڪ، ٿو آي شوچي پريشون ني هو ڪه ٿارا شجائي ڏيڪرا ماريجا هي، پڻ رگو امئون ماريجو هي.“ 34 پڇي ابي سلوم اوٽ شون ناشي ڪيو.

جڏي چوڪيدارون ڏينو ڪه تموم گهڻا منڪ جبل شون آوي پڙيا، 35 تو يونڊب دائود بادشاه ني ڪهيو ڪم، ”جو، جون مهني ڪهيو هتم، ٿارا ڏيڪرا آوي پڙيا.“ 36 جڏي يونڊب آڀري بات ختم ڪي، تو اوشيج تيم بادشاه را ڏيڪرا آيا هان او زور شون روئڻ لاگا. پڇي بادشاه هان اوني را شجائي نوڪر پي تموم گهڻا رونا. 37 دائود آڀري ڏيڪري ري ڏڪ ۾ هرور ماتم ڪرتو رهيو.

پڻ ابي سلوم ناشي آڀري نوني تلمي ڪيڏي ڪيو، جڪو عميهود رو ڏيڪرو هان جسور علائقي رو بادشاه هتم. 38 ابي سلوم جسور علائقي ۾ جائي تين شال رهيو. 39 پڇي ڪئينڪه تيم شون پڇي، دائود آڀري ڏيڪري امئون رو ڏڪ پونٿرو هان اوني ري ريش ابي سلوم تي ختم هوئي.

### ابي سلوم رو پاڇو اوڻ

1 پڇي ضروياه ري ڏيڪري يواب ني خبر پڙي ڪه دائود بادشاه آڀري ڍل ۾ ابي سلوم ني تموم گهڻو ياد ڪري هي. 2 ايني تي يواب تڻوع شهر ۾ ڪيني ميلي اوٽ شون هيڪ شمجهدار لڳائي اٿائي. يواب اوني لڳائي ني ڪهيو ڪم، ”ٿو ماتم آلا گاپا پيري، تيل ني لڳائي هان اهڙي لڳائي هوئي، جهڙي ڪو گهڻي تيم شون ڪيري مرڻ تي ماتم ڪرتي هووي. 3 پڇي ٿو بادشاه ڪيڏي جائي آي شجي باتون شٿائي.“ پڇي يواب اوني لڳائي ني او شجي باتون شٿائي، جڪو اوني ني بادشاه شون ڪڙي هتي.

4 پڇي تڻوع شهر ري او لڳائي بادشاه ڪيڏي آئي هان شيش جُهڪائي ڪهيو ڪم، ”بادشاه سلامت مهاري مدد ڪرو.“ 5 بادشاه پوڇو ڪم، ”تني ڪي هوپو؟“ اوني ڪهيو ڪم، ”مهاري ڏڻي مئو رو هان هون هيڪ رونڊپير هون. 6 مهارا بي ڏيڪرا هتا. هيڪ ڏن او پئي بني تي آبت ۾ پڙهيجام، اوٽ ائون ني چوڙاڻو آڻو ڪو پي ڪونهي هتم. پڇي هيڪي پائي پيچي ني اهڙي مار ڪاڍي ڪه او مري ڪيو. 7 همي مهارو شجو خاندان مهاري خلاف هوپو هي هان ڪي هي ڪم، ’آڀري اوني ڏيڪري ني مهوري حوالي ڪم، جڪي آڀري پائي ني ماريو هي. مهني اوني شون اوني ري پائي ري خون رو بدلو ليشون. جون اوني آڀري پائي ني ماريو هتم، ايشوج مهني پي اوني ني مارشون، جي او ايشون ڪڙي، تو مهارو ڪو پي وارث

كونهي بچي هان مهاري جيئن ري اُميد پي ختم هوئي جاشي هان مهاري ڏٺي رو نون ايئي جگت شون متي جاشي. “<sup>8</sup> پچي بادشاه اوئي لگائي ني ڪهيو ڪم، ”هون تاري ضرور مدد ڪرين، ايئي ري ڪري همي تو آڀري گهري جا.“<sup>9</sup> اوئي لگائي بادشاه ني ڪهيو ڪم، ”اي مهارا مالڪ، تو جڪو پي ڪري اوئي رو ڏوه مهني تي هان مهاري باپ ري خاندان تي هووي، پڻ ٿي تي هان تاري بادشاهي تي ڪو پي ڏوه ني لاڳي.“<sup>10</sup> ايئي تي بادشاه ڪهيو ڪم، ”ٿي جڪو پي پريشون ڪري، تو تو اوئي ني مهني ڪڍي لي آئي، ايئي شون پچي او ٿي ڪڍي پي پريشون ڪونهي ڪري.“<sup>11</sup> اوئي لگائي ڪهيو ڪم، ”اي بادشاه سلامت، تو پرميشور آڀري ايشور شون پرائنا ڪر ڪه بدلو ليون آو مهاري ڏيڪري ني ماري ني.“

پچي بادشاه ڪهيو ڪم، ”جيتي پرميشور رو شونش، تاري ڏيڪري ني ڪئين ڪونهي هووي.“<sup>12</sup> ايئي تي اوئي لگائي ڪهيو ڪم، ”اي مهارا مالڪ، جي موڪل ڏيئو، تو هون هيڪ پچي بات پوچون؟“ اوئي ڪهيو ڪم، ”هاوي، پوچ.“<sup>13</sup> پچي اوئي لگائي ڪهيو ڪم، ”ٿي جهڙو فيصلو مهارو ڪيو هي، اهڙو فيصلو تو ايشور ري منڪون ري شارو ڪئون ڪونهي ڪرتو؟ تو ايئي بات ۾ ڏوهي هي، ڪيونڪه تو اوئي منڪ ني گهري پاچو ڪونهي لي آوتو، جڪو گهر چوڙي گيو هي.“<sup>14</sup> هيڪ ڏن آڀون شجون ني مرڻو هي هان آبي پوڻي آلي ڪار هون، جڪو زمين تي ڪري هي هان او پڙي ڪڍي پي پڙو ڪونهي هوتو. ايشور ڪيني پي ڪونهي مارتو، پڻ اوئي ري مرضي هي ڪه او ڪيڪر پي ڪري اوئون ني آڀري گهر لي آوي، جڪو گهر چوڙي گيا هي.“<sup>15</sup> اي بادشاه مهارا مالڪ، هون ٿي ڪڍي ايئي ري ڪري آئي هون، ڪيونڪه مهني منڪون تموم گهڻو پي ڏينو هتو. ايئي تي مهني شوچو ڪه هون آڀ جائي بادشاه شون بات ڪرون، تو هوئي شگهي، او مهاري منٽ سُڻي<sup>16</sup> ڪه بادشاه آڀري بونهي ري بات سُڻي، اوئي منڪ شون بجاوي، جڪو مهني هان مهاري ڏيڪري ني ايشور ري وراثت شون ختم ڪرڻ رو شوچي هي.“<sup>17</sup> اي بادشاه مهارا مالڪ، مهني آي پي شوچو ڪه مهني تاري باتون شون حوصلو ملشي، ڪيونڪه تو ايشور ري فريشتي آلي ڪار نيڪي هان بچڙائي ۾ فرق ڪرڻ جوڻي هي. پرميشور تارو ايشور ٿي پڙو هووي.“<sup>18</sup> ايئي تي بادشاه اوئي لگائي ني ڪهيو ڪم، ”هون جڪو پي پوچون تو او شاجي سُڻائي.“ اوئي ڪهيو ڪم، ”اي بادشاه مهارا مالڪ، پوچ.“<sup>19</sup> پچي بادشاه پوچو ڪم، ”ڪي آي شجو ڪئين ٿي يواب شيڪايو هي؟“ اوئي ڪهيو ڪم، ”اي بادشاه مهارا مالڪ، تارو شونش، هون سڄي بات سڄي شاجي سُڻائين. جي هاوي، مهني آي شجو تاري بونهي يواب ري ڪيوڻ تي ڪهيو هي هان اوئي مهني آي سڄي باتون شيڪائي هي.“<sup>20</sup> يواب ايئون ايئي ري ڪري ڪيئو، ڪيونڪه اوئي ري مرضي ڪونهي هتي ڪه او ٿي شدي بات سُڻاوي. اي بادشاه مهارا مالڪ، تو ايشور ري فريشتي آلي ڪار شمجهدار هي، جڪو زمين تي سڄي باتون شمجهي هي.“

<sup>21</sup> پچي ايئون هوپو ڪه بادشاه يواب ني ڪهيو ڪم، ”همي تو جا هان مهارو ڏيڪرو ابي سلوم پاچو لي آ، ڪيونڪه مهني تاري بات مني هي.“

<sup>22</sup> ايئي تي يواب زمين توڻي جُهڪي بادشاه آگهي شيش نمايو هان ڪهيو ڪم، ”ايشور ٿي برڪت ڏي. آج مهني خبر پڙي هي ڪه تاري دابا ري نظر مهني تي هي، ڪيونڪه ٿي مهاري منٽ سُڻي هي.“<sup>23</sup> پچي يواب جسور شهر ڏيئا گيو هان ابي سلوم ني يروشلم ۾ لي آيو،<sup>24</sup> ايئي تي بادشاه ڪهيو ڪم، ”ابي سلوم مهاري شومهو ني آوي، پڻ او آڀري گهري جاوي.“ ايئي ري ڪري او بادشاه ري شومهو ڪونهي گيو، پڻ آڀري گهري گيو.

### دائود ري ابي سلوم شون صلح

25 ابي سلوم جهڙو ڦوٽرو پوري اسرائيل ۾ ڪو پي ڪونهي هتو. ڪيونڪه اُوئي ۾ ماڻي شون لي پگون توڻي ڪو پي عيب ڪونهي هتو، ايئي ري ڪري شجائي منڪ اُوئي ري رُوپ ري بڪوڻ ڪرتا. 26 اُوئي ري ماڻي تي نومو گهڻا گهاتا بال هتا. جڏي او سال ۾ هيڪ گهمرو آڀرا بال ڪتراوتو، تو اُوئي ري بائون رو وزن اندازن سوا بي ڪلو هتو. 27 ابي سلوم را تين ڏيڪرا هان هيڪ ڏيڪري پي هتي، جڪي رو نون تمر هتو، او نومو گهڻي ڦوٽري هتي.

28 ابي سلوم بي شال يروشلم ۾ رهيو، پڻ او دائود بادشاهه آگهي ڪڏي پي ڪونهي گيو. 29 پڇي ابي سلوم يوآب ني هيلو ڪرايو ڪه اُوئي ني بادشاهه ڪڍي مياي، پڻ او ڪونهي آيو. اُوئي پڙي يوآب ني هيلو ڪرايو، تو پي او ڪونهي آيو. 30 پڇي ابي سلوم آڀري نوڪرون ني ڪهيو ڪه، ”يوآب ري بني مهاري بني ري نيڙي هي. ٿي جائي اُوئي ري جنو ري پوک ني باشڏي ڏينو.“ پڇي نوڪرون جائي اُوئي ري پوک ني باشڏي لگايو. 31 ايئي تي يوآب ابي سلوم ري گهري جائي اُوئي ني ڪهيو ڪه، ”تاري نوڪرون مهاري پوک ڪيئون بائي؟“ 32 پڇي ابي سلوم يوآب ني بلتي ڏيني ڪه، ”جو مهني ٿي هيلو ڪرايو، پڻ ٿو ڪونهي آيو. هون ٿي آي نياپو ڏي بادشاهه ڪڍي ميلن آو هتو ڪه مهني جسور شهر شون ڪيئون آڻايو هي. پلو هتو ڪه هون اوڻج رونت. هون آپ بادشاهه شون ملون هان جي بادشاهه ني مهني ۾ ڪو ٺيڙائي ڏيڪيجي، تو او بيشڪ مهني ماري چوڙي.“ 33 پڇي يوآب بادشاهه ڪڍي جائي ابي سلوم ري باتون سڻائي. ايئي تي بادشاهه ابي سلوم ني آڻايو هان اُوئي آي بادشاهه آگهي جهڪي شيش نمايو. پڇي بادشاهه ابي سلوم ني باٿ گهاتي مينڪي ڏيني.

### ابي سلوم ري بگاوت

15 1 پڇي ايئون هويو ڪه ابي سلوم هيڪ گهوڙا گاڏي، گهوڙا هان پنجاه منڪ تيار ڪيئا، جڪو اُوئي آگهي ناسي. 2 ابي سلوم ساڪلي تارهي اُني اُوئي مارگ تي اُپتو، جڪو مارگ شهر ري در ڏيشا آوتو. جڏي ڪو منڪ فيصلِي ري سارو بادشاهه ڪڍي جاوتو، تو اُوئي شون هيلو ڪري پوچتو ڪه، ”تو ڪئي شهر رو هي؟ تو او آڀري اسرائيلي قبيلي رو نون سڻاوتو.“ 3 ابي سلوم اُوئي ني آي پي ڪيتو ڪه، ”تو ساچ هان صحيح ڪي پڙيو، پڻ بادشاهه آجون توڻي اهڙو منڪ ڪونهي راکيو، جڪو تاري باتون سڻي.“ 4 ابي سلوم آي پي ڪيتو ڪه، ”جي هون ايئي ملڪ رو سردار هوونت، تو هر هيڪ منڪ رو فيصلو انصاف شون ڪرونت.“ 5 جڏي ڪو منڪ ابي سلوم ري نيڙو آي اُوئي آگهي شيش نماوتو، تو او اُوئي ني اُپاڙي باٿ گهاتي مينڪي ڏيتو. 6 جڪو اسرائيلي دائود بادشاهه ڪڍي فيصلو ڪراوڻ جاوتام، ابي سلوم اُوئون شون ايئوچ ڪرتو. ايئي نموني اُوئي اسرائيليون را من آپ ڏيشا لگايا.

7 پڇي چار شال شون پڇي، ابي سلوم دائود بادشاهه ني ڪهيو ڪه، ”مهني خبرون شهر ۾ جاوڻ ڏي ڪه هون اوڻ جائي آڀري باش پوري ڪرون، جڪو مهني پرميشور آگهي باشي هي.“ 8 ڪيونڪه جڏي هون آرام ملڪ ري جسور علائقي ۾ هتو، تو مهني آي باش باشي هتي ڪه جي پرميشور

مهني پڙي يروشلم شهر ۾ پاڇو لي جاڙي، تو هون حبرون شهر ۾ پرميشور ري پگتي ڪرين.“<sup>9</sup> تو بادشاه اُوئي ني ڪهيو ڪم، ”تو خيريت شون جا.“ اِئي تي ابي سلوم حبرون شهر ڏيشا ڳيو.

<sup>10</sup> پڇي ابي سلوم اسرائيل ري شجي قبيلون ۾ جاڇوس ميلي آي ڪهيو ڪم، ”جڏي ٿي نر شينگو باجتو شُوم، تو آي نارا هٿيا ڪم، حبرون شهر رو بادشاه ابي سلوم.“<sup>11</sup> پڇي ابي سلوم يروشلم شون بي شئو منڪ دعوت ۾ لي ڳيو. اُوئون ري نيت صاف هتي هان اُوئون ني ڪي پي سازش ري خبر ڪونهي هتي.<sup>12</sup> جڏي حبرون شهر ۾ ابي سلوم ٻليدون ڪرتو پڙيو، تو اُوئي دائود ري صلاح ڪار اخيتفل ني اٿايو، جڪو جلوا شهر رو هتو. اِئي نموني آي سازش ٻڌي گئي هان ابي سلوم را منڪ ٻڌڻ لاڳا.

### دائود رو يروشلم شون ناشن

<sup>13</sup> پڇي هيڪي منڪ دائود ڪيڏي آئي ڪهيو ڪم، ”شجائي اسرائيلي ابي سلوم ري پاشي هوا را.“<sup>14</sup> اِئي تي دائود آڀري شجي نوڪرون ني جڪو اُوئي پيڙا يروشلم ۾ هتاء ڪهيو ڪم، ”اُئو ايت شون ناشوم ڪيونڪه ابي سلوم آيون ۾ ڪيئي پي جيتو ڪونهي چوڙي، چيڪا هوئو، ڪيت ايتون ني هوڙي ڪه او ايت آئي آيون ني ڏڪ ڏي هان اِئي شهر ري منڪون ني تلوار شون ماري.“<sup>15</sup> پڇي بادشاه ري نوڪرون اُوئي ني ڪهيو ڪم، ”اي مالڪ، جڪو ٿارو حڪم، مهني اوج ڪر شون.“<sup>16</sup> اِئي تي دائود بادشاه آڀري شجي خاندان پيڙو ٻاهر نڪريو. اُوئي محل ري شنيال ري شارو آڀري ڏس بونهي اوڻج چوڙي.<sup>17</sup> بادشاه هان شجائي منڪ اوٽ شون هوئي شهر ري آخري گهر توڙي ڳا.<sup>18</sup> پڇي بادشاه را شجائي نوڪر، شجائي ڪريتي، فليتي هان جات شهر شون آيوڙا اندازن چي شئو منڪ بادشاه آڳهي آڳهي ٻوئا. آي شجائي بادشاه را وفادار منڪ هتا.<sup>19</sup> پڇي بادشاه جات شهر ري آڳوڻ اتي ني ڪهيو ڪم، ”تو مهون پيڙو ڪيئون هالي پڙيو؟ تو پاڇو جائي نوني بادشاه ابي سلوم پيڙو ري، ڪيونڪه تو پرديسي هان آڀري ملڪ شون ڪاڍيوڙو هي.“<sup>20</sup> تو ڪئينڪه ڏن پيل مهون ڪيڏي آيو هي. مهني آڀ خبر ڪونهي ڪه هون ڪيئا جائين، تو ڪيت مهون پيڙو ڏڪا ڪاوتو رئي؟ همي تو آڀرا منڪ پيڙا لي پاڇو جا. ايشور ري مهربوني هان دايا ٿي تي هوڙي.“<sup>21</sup> اِئي تي اتي، بادشاه ني ڪهيو ڪم، ”جيتي پرميشور هان مهوري مالڪ بادشاه رو شونش، هون جيتو رون، جون ني رون، تو جيت پي جائي، هون ٿارو بونهو ٿي پيڙو هالين.“<sup>22</sup> پڇي دائود اُوئي ني ڪهيو ڪم، ”تو هان ٿارا شجائي منڪ هالو.“ اِئي تي اتي هان اُوئي را شجائي منڪ آڀري ٻائون شوڏا ندي ٿييا.<sup>23</sup> پڇي بادشاه پي قدرون ندي ري اُوئي پاشي ڳيو هان او رڻ پت ري مارگ شون ٻوئا. جڏي شجائي منڪ ندي ٿييا پڙيا هان شهر را منڪ اُوئون ني جاتوي ڏيڪتا پڙيا، تو شهر آلا زور شون روئڻ لاڳا.

<sup>24</sup> ايشور رو پوجاري صدوق هان پوجاري ابي ياتر پي اُوئون لاويون پيڙا هتا، جڪو ايشور ري وچن ري سنڌوڪ لي آيا هتا. اُوئون ايشور ري سنڌوڪ اُتر تي توڙي اوٽ راکي، جتري توڙي شجائي منڪ شهر شون نڪريا ڪونهي.<sup>25</sup> پڇي بادشاه ايشور ري پوجاري صدوق ني ڪهيو ڪم، ”تو ايشور ري وچن ري سنڌوڪ پاڇي شهر ۾ لي جا. جي پرميشور ري مهني تي دايا ري نظر هوئي، تو او پڙي مهني پاڇو لي آشي هان هون پويتر تنبو ۾

آئي ايشور ري سنڌوڪ رو درشن ڪرين. 26 جي ايشور مهني ڪي ڪم، ’هُون ٿي شون خوش ڪونهي-‘ تو جون اُوئي ني پلو لاڳي او ڪري، ڪيونڪ هون ايئي بات ري شارو تيار هون-“ 27 دائود بادشاهه ايشور ري پوجاري صدوق ني اي پي ڪهيو ڪم، ”تو عقل آو هي، همي پاچو خيريت شون شهر ڏيشا جا. تو آيري ڏيڪري اخيمعض هان ابي ياتر هان اُوئي ري ڏيڪري يونتن ني پي آپ پيڙو لي جا. 28 جو هون اُترِي توڻي رڻ پت ۾ دريا ٿيڻ آئي گهيڙ تي ايو رئين، جتري توڻي ٿاري طرفون مهني ڪو خبر ني ملي-“ 29 ايئي تي ايشور ري پوجاري صدوق هان ابي ياتر، ايشور ري وچن ري سنڌوڪ يروشلم ۾ پاچي لي گيا هان اوچ رهيا.

30 پچي دائود روتو روتو زبئون جبل تي چڙهڻ لاگو. اُوئي رو ماڻو ڏيڪيوڙو هتو هان او اگهاڙي پگي چڙهتو پڙيو. جڪو منڪ اُوئي پيڙا هتاهه اُونون را ماڻا پي ڏيڪيوڙا هتاهه هان او پي روتا روتا جبل تي چڙهڻ لاگا. 31 تو ڪي دائود ني سٿايو ڪم، ”اخيئفل پي بگاوت ڪرڻ ۾ ابي سلوم پيڙو هي-“ پچي دائود پرميشور ني ڪهيو ڪم، ”هُون تني منت ڪرون هون ڪه اخيئفل ري صلاح ناکام هووي-“

32 جڏي دائود جبل ري چوتي تي ايشور ري پگي ري جگها تي پگوم، تو اوڻ ارڪي خاندان ري حوسي نون ري منڪ ڏڪ ۾ آيو جو ڦاڙيو هان ماڻي ۾ مٽي گهاتي دائود شون ملڻ آيو. 33 دائود حوسي ني ڪهيو ڪم، ”تو مهني پيڙو هالي، مهني تي پار ني هو. 34 سٺو آي هي ڪه تو يروشلم شهر ڏيشا پاچو جا هان ابي سلوم ني ڪئي ڪم، ’اي بادشاهه هون پيل تاري آبا رو نوڪر هتوم پڻ همي هون تارو پي نوڪر هون-‘ ايئي نموني تو مهاري شارو اخيئفل ري ڏينوڙي صلاح ناکام ڪري. 35 اوڻ ايشور را پوجاري صدوق هان ابي ياتر پي ٿي پيڙا هوشي. تو جڪو ڪئين بادشاهه ري محل ۾ سٿي، تو او پوجاريون ني سٿائي. 36 جو صدوق رو ڏيڪرو اخيمعض هان ابي ياتر رو ڏيڪرو يونتن پي اوچ هي. ايئي ري ڪري تي جڪو ڪئين سٿوم، تو او باتون اُونون ري وسيلي مهني توڻي پڳايا-“

37 پچي دائود رو دوست حوسي يروشلم شهر ۾ آيو. اُوئي تيم ابي سلوم پي يروشلم ۾ پڳو هتو.

### دائود هان ضيبا

1 جڏي دائود بادشاهه جبل ري چوتي شون ڪئين آگهي گيوم، تو مفيبوست رو نوڪر ضيبا دائود شون ملڻ آيو. او آپ پيڙا بي گڏا، بي سٺو ٻائي، تموم گهڻي ڪيشميش، تموم گهڻا تازا ڦل هان انگورون ري رس ري هيڪ ڏيڙي اُونون گڏون ماڻي راڪي لي آيو. 2 بادشاهه ضيبا ني ڪهيو ڪم، ”تو آي سيمون ڪيئون لي آيو هي؟“ تو اُوئي ڪهيو ڪم، ”آي گڏا تاري خاندان ري سوري ري شاروم، ٻائي هان ڦل تاري منڪون ري کاوڻ هان انگورون رو رس اُونون ري شارو هي، جڪو رڻ پت ۾ ٿڪي جاشي-“ 3 پچي بادشاهه پوچو ڪم، ”تاري مالڪ ساڻول رو پوترو مفيبوست ڪيٽ هي؟“ ضيبا ڪهيو ڪم، ”او يروشلم ۾ هي، ڪيونڪ او ڪيتو ڪم، ’آج اسرائيلي مهني مهاري ڏاڏي ساڻول ري بادشاهي پاچي ڏيشي-“ 4 بادشاهه ضيبا ني ڪهيو ڪم، ”جو جڪو مفيبوست رو هتوم همي او تارو هي-“ تو ضيبا ڪهيو ڪم، ”اي بادشاهه مهارا مالڪ، تاري دايا ري نظر مهني تي هووي-“ پچي اُوئي جُهڪي بادشاهه آگهي شيش نمايو.

## سمعي ري دائود تي لعنت

5 جڏي دائود بادشاهه بحوريم شهر ۾ ڀڳو، تو سائول رو عزيز جيرا رو ڏيڪرو سمعي آيو. او دائود هان اُوئي ري منڪون تي لعنت ڪرڻ لاڳو. 6 اُوئي دائود هان اُوئي ري منڪون ني پتر هڻيا. اُوئي تيم شجائي جنگي جوڏا هان منڪ بادشاهه ري آشي پاشي هئا. 7 سمعي لعنت ڪري اي ڪيتو پڙيو ڪم، ”اي خوني هان ڀڄڻام نڪري جا. 8 سائول ري خاندان را شجائي خُون، جڪي ري ڪري تُو بادشاهه هويو، اُوئي ري سزا پرميشور ٿني ڏيني هي. پرميشور ٿاري بادشاهي ٿاري ڏيڪري ابي سلوم ني ڏيني هي. ڪيونڪ تُو خوني هي، ايئي ري ڪري آڀري بربادي رو ڪارڻ پي تُو آڀج هي.“ 9 ايئي تي ضرورياهه ري ڏيڪري ايشي بادشاهه ني ڪهيو ڪم، ”سمعي ري ڪهڙي جُرت، جڪو مهاري مالڪ تي لعنت ڪري. او هيڪي مُوڙي ڪني جهڙو هي. اي مهارا مالڪ، جي ٿارو حُڪم هوي، تو هُون اُوئي ني هتون ماري چوڙون.“ 10 پڇي دائود بادشاهه ڪهيو ڪم، ”اي ضرورياهه ري ڏيڪرون، ٿي اي بات چوڙو، اُوئي ني لعنت ڪرڻ ڏيئو، ڪيونڪ جي پرميشور اُوئي ني مهني تي لعنت ڪرڻ رو ڪهيو هي، تو پڇي ڪُڻ اُوئي ني پالشي؟“ 11 پڇي دائود ايشي هان آڀري شجي نوڪرون ني ڪهيو ڪم، ”جڏي مهارو آڀرو ڏيڪرو مهني مارڻ ري شارو ڪري هي، تو بنيامين قبيلي ري ايئي منڪ رو ڪهڙو ڏوه؟ چوڙو، اُوئي ني لعنت ڪرڻ ڏيئو، ڪيونڪ پرميشور اُوئي ني ايئون ڪرڻ رو حُڪم ڏينو هي. 12 هوئي شگهي، پرميشور ايئي ظلم ري بدلي مهني تي دايا ڪري هان اُوئي ري لعنت ري بدلي مهني برڪت ڏي.“ 13 پڇي دائود هان اُوئي را منڪ بيتا رهيا، پڻ سمعي جبل ري ڪپ تي بيتو بيتو، اُونون تي پتر اُچلاوتو، متي اُڏاوتو هان لعنت ڪرتو گيو. 14 جڏي بادشاهه هان اُوئي را شجائي منڪ بيتا بيتا ٿڪا، تو اُونون يردن دريا تي ڀڳي آروم ڪيو.

## ابي سلوم رو يروشلم شهر ۾ اون

15 پڇي ابي سلوم، اخيتفل هان شجائي اسرائيلي يروشلم ۾ ڀڳا. 16 پڇي ايئون هويو ڪه جڏي دائود بادشاهه رو دوست حوسي ارڪي، ابي سلوم ڪيدي آيو، تو اُوئي نارو لڳايو ڪم، ”بادشاهه ري جئي، بادشاهه ري جئي.“ 17 ايئي تي ابي سلوم حوسي ني ڪهيو ڪم، ”تُو بادشاهه رو شجون شون سَنو دوست هتو، تو پڇي تُو اُوئي پيڙو ڪيئون ڪونهي گيو؟“ 18 حوسي ابي سلوم ني ڪهيو ڪم، ”اي بادشاهه، مهاري شارو اوج بادشاهه هي، جڪي ني پرميشور، اسرائيلي قوم هان ايئي شجي منڪون چُونديو هي، هُون اُوئي پيڙو رئين. 19 هُون دائود ري ڏيڪري ري شيوا ني ڪرون، تو ڪيري ڪرون؟ جون مهني ٿاري ٻاپ ري شيوا ڪي، اينوج ٿاري پي ڪرين.“

20 پڇي ابي سلوم اخيتفل ني ڪهيو ڪم، ”مهني صلاح ڏي، مهني ڪي ڪرون؟“ 21 ايئي تي اخيتفل ابي سلوم ني ڪهيو ڪم، ”ٿارو ٻاپ محل ري سنپال ري شارو آڀري بونهي چوڙي گيو هي، تُو اوڻ جائِي اُونون پيڙو شو. ايئون ڪرڻ شون شجي اسرائيليون ني خبر پڙشي ڪه تُو آڀري ٻاپ شون نفرت ڪري هي. ايئي نموني ٿاري منڪون ني تسلي ملشي.“ 22 پڇي منڪون ابي سلوم ري شارو محل ري ڇت تي هيڪ تنبو لڳايو. پڇي ابي سلوم شجي اسرائيلي قوم ري شومهو آڀري ٻاپ ري بونهيون پيڙو شوتو.

<sup>23</sup> اُوئون ڏنن ۾ منڪ اڃيئفل ري صلاح ايئون مننام جهڙي او صلاح پرميشور ري طرفون هووي. دائود هان ابي سلوم پي اڃيئفل ري صلاح ري عزت ڪرتا.

### خوسي رو ابي سلوم ني برگلاوڻ

**17** <sup>1</sup> پڇي اڃيئفل ابي سلوم ني ڪهيو ڪم، ”مهني موڪل ڏي، تو هون ٻارهي هزار منڪ چوندي آج رات دائود رو لارو ڪرون.“  
<sup>2</sup> دائود آجون ٽڪوڙو هان ڪمزور هوشي هان هون اوني تي حملو ڪري اوني ني بيٺائين. ايني نموني او شجائي منڪ جڪو اوني پيٽا هي، ناشي جاشي هان هون رگو بادشاه ني مارين. <sup>3</sup> پڇي هون او شجائي منڪ تي ڪڍي پاڇا لي آئين. جڪي منڪ ري ٿني تلاش هي، جڏي او مرشي، تو شجائي منڪ پاڇا آشي هان ايني نموني شجائي منڪ شڪ ۾ ريشي.“ <sup>4</sup> اڃيئفل ري اي بات ابي سلوم هان شجي اسرائيلي اگوئون ني تموم گهڻي شني لاگي. <sup>5</sup> پڇي ابي سلوم ڪهيو ڪم، ”خوسي ارڪي ني پي اٿائو ڪه آبي اوني ري پي شتون ڪه او ڪي ڪي هي.“ <sup>6</sup> جڏي خوسي اوت آيو، تو ابي سلوم اوني ني ڪهيو ڪم، ”اڃيئفل اي صلاح ڏيني هي، ٿارو ايني ري باري ۾ ڪهڙو خيال هي ڪه آبي ايئون ڪرون، جون نا؟“ <sup>7</sup> ايني تي خوسي ابي سلوم ني ڪهيو ڪم، ”ايني گهمري اڃيئفل شني صلاح ڪونهي ڏيني.“ <sup>8</sup> خوسي اي پي ڪهيو ڪم، ”تو آڀري ٻاپ هان اوني ري ساٿيون ني اولڪي هي ڪه او شجائي جنگي جودا هي. هئون او اوني ريچي جهڙا هي، جڪي را ٻال جهنگ شون ڪوشيوڙا هووي، ٿارو ٻاپ جنگي جودو هي هان او منڪون پيڙو رات ڪونهي ري.“ <sup>9</sup> جوم هئون پي او ڪي چر جون ڪي پيچي جگها تي لڪيڙو هوشي. جڏي ٿارا منڪ اُوئون شون پڙهي مرشي، تو جڪو پي اي بات شوشي، او ڪشي ڪم، ابي سلوم را منڪ هارجا هي.“ <sup>10</sup> جڏي ٿارا بير شير جهڙا دلير منڪ اي شوشي، تو او همت هاري جاشي، ڪيونڪ شجي اسرائليون ني خبر هي ڪه ٿارو پتا هيڪ دلير جنگي جودو هي هان اوني را منڪ پي دلير هي. <sup>11</sup> ايني ري ڪري مهاري صلاح اي هي ڪه دان شون لي بيرسبع توڻي شجائي اسرائيلي جڪو شموندر ري بيٺو آئي ڪار هي، او ٿي ڪڍي پيٽا هووي، پڇي تو آب اُوئون شجون ني جنگ ري شارو لي جائي. <sup>12</sup> پڇي دائود جيت پي هوشي، مهني اوني ني جوئي اوني تي حملو ڪر شون. مهني اوني تي اهڙو حملو ڪر شون، جهڙي ماڪ بني تي ڪري هي. ايني نموني مهني اوني ني هان اوني را شجائي منڪ ماري چوڙشون. <sup>13</sup> جي دائود ڪي شهر ۾ هوشي، تو مهني شجائي اسرائيلي اوني شهر ني رنيوڙيون شون ٻوندي هان گيشلي، وادي ۾ نوڪي چوڙشون هان اوني رو نون نشون مٿائي چوڙشون.“ <sup>14</sup> ايني تي ابي سلوم هان شجي اسرائليون ڪهيو ڪم، ”جڪو صلاح خوسي ارڪي ڏيني هي، او اڃيئفل ري صلاح شون صحيح هي.“ حقيقت ۾ پرميشور ري مرضي هتي ڪه اڃيئفل ري صحيح صلاح رد ڪري هان ابي سلوم تي موصيت ميلي.

## دائود رو بچڻ

15 پڇي حوسي ايشور ري پوجاريون صدوق هان ابي ياتر ني شٽايو ڪم، ”اختيٰفل، ابي سلوم هان اسرائيلي اگوتون ني ڪهڙي صلاح ڏيني هان مهڙي اوتون ني ڪهڙي صلاح ڏيني.“ 16 ايني ري ڪري همي تو چيڪو دائود بادشاه ني نياپو ميل ڪم، ’او آج رات يردن دريا ري گهيڙ ڪڍي ني اُپي، پڻ دريا ري اوتني پاشي جاوي، ڪيٽ ايئون ني هووي ڪه او هان اوتني را منڪ ماريجي.“

17 يونتن هان اخيمعص عين راجل ندي ڪڍي پينوڙا هتا. هيڪ هونهي اوت جائي اوتون ني خبر ڏي اوتني هان او جائي بادشاه ني شٽاوتا. او بيئي يروشلم شهر ۾ ايني ري ڪري ڪونهي جاوتا ڪه متان ڪڻ اوتون ني ڏيڪي. 18 جڏي هيڪي چوڪري اوتون ني ڏينام، تو اوتني جائي ابي سلوم ني شٽايو. پڇي او بيئي ناشي جائي بحوريم شهر ۾ هيڪي منڪ ري گهري لڪيا. اوتني گهر ري اوگڙي ۾ هيڪ ڪوه هتو، ايني ري ڪري او اوتني ڪوه ۾ لڪيا. 19 پڇي اوتني منڪ ري لگائي اوتني ڪوه تي هيڪ گاپو ڍاڙي اوتني مائي ڏوٽا شڪويا ڪه ڪيني پي خبر ني پڙي، ڪه ايت ڪو ڪوه هي. 20 پڇي ابي سلوم را نوڪر اوتني گهر ۾ آيا هان اوتني لگائي شون پوچو ڪم، ”اخيٰمعص هان يونتن ڪيٽ هي؟“ اوتني ڪهيو ڪم، ”او ندي پار ڪيا هي.“ پڇي پي نوڪرون جويم، پڻ او ڪونهي لاڏا. پڇي او منڪ يروشلم شهر ڏيشا پاچا ڪيا.

21 جڏي ابي سلوم را منڪ اوت شون بونو ڪيا، تو او بيئي ڪوه شون نڪري بئير هويا. پڇي اوتون دائود بادشاه ڪڍي پڳي سڃي باتون شٽائي. اوتون آي پي ڪهيو ڪم، ”تي چيڪائي ڪرو، دريا پار ڪري جائو، ڪيونڪه اختيٰفل تون تي حملو ڪرڻ ري صلاح ڏيني هي.“ 22 پڇي دائود آبري منڪون پيڙو يردن دريا پار ڪيو هان ڏن اگڻ شون پيل، او سڃائي اوت شون بونو ڪيا.

23 جڏي اختيٰفل ڏينو ڪه اوتني ري صلاح تي ڪونهي بونو، تو او آبري گڏي تي سوار هوئي آبري شهر ڏيشا ڪيو. او آبري گهري پڳو هان گهر رو سڄو بندوبست ڪيو هان پڇي قاشو کائي مري ڪيو. اختيٰفل ني آبري باپ ري مڪومون آئي چر ۾ پوريو.

24 جڏي دائود محنايم شهر ۾ پڳو، تو ابي سلوم هان اسرائيلي منڪ جڪو اوتني پيڙا هتا، اوتون سڄون يردن دريا پار ڪيو. 25 ابي سلوم يواب ري بدلي عماسا ني آبري فوج رو سردار راڪيو. عماسا اتر رو ڏيڪرو هتو، جڪو اسماعيلي هتو. اوتني ناحس ري ڏيڪري ابيجيل شون بيٺان ڪيو، جڪو يواب ري ما ضروياھ ري بين هتي. 26 پڇي اسرائيليون هان ابي سلوم جلعاد علائقي ۾ آيا تنبو لگايا.

27 پڇي جڏي دائود محنايم شهر ۾ پڳو، تو عمونيون ري ربا شهر شون ناحس رو ڏيڪرو سوي، لودبار شهر شون عمي ايل رو ڏيڪرو مڪير هان جلعاد علائقي آلو برزلي پي راجليم شهر شون آيو. 28 او آپ پيڙي رلڪي، موجام متي را نون، ڏوٽا، جئو، اتم، پونجوڙا انپو، متر، مسور ري ڏال، پونجوڙا چٽام، 29 ماڪي، موڪڻ، رڍون هان ڊگيون رو گهي پي لي آيا. اوتون سڄو ڪه دائود هان اوتني را منڪ رڻ پت ۾ بُوڪيا ترشيا هان ٽڪوڙا هوڙي ڪه او آي شيون ڪاوي هان پيئي.

## ابي سلوم نِي قتل ڪرڻ

## 18

<sup>1</sup> پڇي داؤد بادشاهه او منڪ گڻيا، جڪو اُوئي پيڙا هئا. اُوئي هزار هزار هانَ سئو سئو منڪون ماڻي آگوڻ راکيا. <sup>2</sup> داؤد منڪون را تين تولا ناهيا، هيڪ تولو يوآب روم بيجو يوآب رِي پاڻي ايشي، جڪو ضروياه رو ڏيڪرو هتو هانَ تيجو تولو جات آڻي اتي رِي حوالي ڪري اُوئون نِي بئير ڪيا. پڇي داؤد بادشاهه منڪون نِي ڪهيو ڪه، ”هُون پي تون پيڙو هالين.“ <sup>3</sup> پڻ منڪون اُوئي نِي ڪهيو ڪه، ”تُو مهون پيڙو نِي هال، ڪيونڪه جي مهِي ناشي جائون، جون مهون مِ آڏا منڪ ماريجي، تو اُوئون نِي ڪو پرواه ڪونهي، پڻ تُو هيڪلو ڏس هزار منڪون رِي برابر هي، اِيئي رِي ڪري سئو آي هي ڪه تُو شهر مِ رِي مهوري مدد ڪري.“ <sup>4</sup> بادشاهه اُوئون نِي ڪهيو ڪه، ”جون تون رِي مرضي، هُون اوج ڪرين.“ پڇي بادشاهه شهر رِي در ڪڍي اُو رهيو هانَ باقي شجائي منڪ سئو سئو هانَ هزار هزار هونِي اوت شون بئير هويا. <sup>5</sup> پڇي بادشاهه يوآب، ايشي هانَ اتي نِي ڪهيو ڪه، ”مهاري ڪري مهاري ڏيڪري ابي سلوم تي گهڻي سختي نِي ڪريا.“ آي حڪم شجي منڪون سئو ڪه بادشاهه آگوڻون نِي ابي سلوم رِي باري مِ ڪي ڪهيو هي.

<sup>6</sup> پڇي داؤد را شجائي منڪ اسرائيليون شون جنگ ڪرڻ ميدون مِ ڳيا هانَ اُوئون افرائيم رِي جهنگ مِ جنگ ڪي. <sup>7</sup> اوت داؤد رِي منڪون اسرائيليون نِي هرايو. اُوئي ڏن اِيئي جنگ مِ بيش هزار منڪ ماريجا. <sup>8</sup> آي جنگ شجي علائقي مِ پڪڙي گڻي هانَ جڪو منڪ تلوار شون ماريجا، اُوئي شون وڌيڪ افرائيم رِي جهنگ مِ موٽا، ڪيونڪه او جهنگ خطرناڪ هتو.

<sup>9</sup> پڇي اوچتو ابي سلوم ڪچر تي سوار هونِي داؤد رِي نوڪرون شومهو آيو. جڏي ابي سلوم رو ڪچر بلوط رِي هيڪي موٽي پڻ هينا لنگهيو، تو اُوئي رو ڪونڌو بلوط رِي گهاتي تالين مِ ڦاٿو. او ڪچر بئون هينا نڪري ڳيو، پڻ ابي سلوم تنگتو رهيو. <sup>10</sup> پڇي ڪي ابي سلوم نِي بڻ مِ ڏنگتو ڏينو، تو اُوئي جائي يوآب نِي سڻايو. <sup>11</sup> اِيئي تي يوآب اُوئي نِي ڪهيو ڪه، ”جڏي تِي اُوئي نِي ڏينو هي، تو اُوئي نِي اوتج ماريو ڪيون ڪونهي؟ جي تُو ايتون ڪرونت، تو هُون تني چونڊي را ڏس شڪا هانَ هيڪ ڪرڪ رو پتو پي ڏيونت.“ <sup>12</sup> اُوئي منڪ يوآب نِي ڪهيو ڪه، ”جي ڪڻ مهني چونڊي را هزار شڪا پي ڏيونت، تو پي هُون بادشاهه رِي ڏيڪري تي هات ڪونهي بلائونت. ڪيونڪه مهون بادشاهه رو او حڪم سئو هتو، جڪو اُوئي تني، ايشي هانَ اتي نِي ڏينو هتو ڪه، ’ڪو پي ابي سلوم تي هات نِي ڪئي،‘ <sup>13</sup> جي هُون اُوئي نِي مارونت هانَ اِيئي بات رِي خبر بادشاهه نِي پڙونت، تو پڇي تُو پي مهاري خلاف هوونت.“ <sup>14</sup> پڇي يوآب ڪهيو ڪه، ”هُون تِي ڪڍي ڪيون اجايو تيم ڪوتي ڪرون؟“ پڇي اُوئي تين پالا ليئا هانَ جائي ابي سلوم رِي چاتي مِ هڻيا، جيت ابي سلوم بڻ ماڻي جيتو تنگتو پڙيو. <sup>15</sup> اِيئي تي يوآب رِي ڏس جنگي هٿيار ڪڻڻ آئون ابي سلوم تي حملو ڪري اُوئي نِي قتل ڪيو. <sup>16</sup> پڇي يوآب جنگ بند ڪرڻ رِي شارو نر شينگو بجايو، تو جڪو منڪ اسرائيليون رو لارو ڪرتا پڙيا، او پاڇا آيا. <sup>17</sup> پڇي اُوئون ابي سلوم رو لاش اوت شون ڪئي جهنگ رِي هيڪي موٽي ڪڏي مِ نوڪيو هانَ اُوئي ماڻي پٿرون رو موتو ڍگ لڳايو. پڇي شجائي اسرائيلي آڀري آڀري تنهون ڏيشا ناشي ڳيا.

<sup>18</sup> ابي سلوم آڀري جيتي جي بادشاهون ري وادي ۾ هيڪ مينار نڙايو هتم، ڪيونڪه اوئي شوچو ڪم، ”مهارو ڪو پي ڏيڪرو ڪونهي، جڪي شون مهارو نون بيتو ري.“ ايني ري ڪري اوئي مينار رو نون ”ابي سلوم رو مينار راکيو،“ جڪو آج توڻي اوئي ري نون رو ڪهيجي هي.

### دائود ني ابي سلوم ري موت ري خبر پڙڻ

<sup>19</sup> پڇي صدوق ري ڏيڪري اخيمعض يواب ني ڪهيو ڪم، ”مهني موڪل ڏي ڪه هون ناشي جائي بادشاه ني شنائون ڪه پرميشور اوئي ري دشمنون شون بدلو ليئو هي.“ <sup>20</sup> پڻ يواب ڪهيو ڪم، ”نام تو آج ڪو پي خبر شئاوڻ ني جا، پڻ ڪي پيجي ڏن جائي، ڪيونڪه آج بادشاه رو ڏيڪرو ماريجو هي.“ <sup>21</sup> پڇي يواب ڪوش علائقي آلي دائود ري غلوم ني ڪهيو ڪم، ”تي جڪو ڪنين ڏينو هي، او جائي بادشاه ني شئا.“ ايني تي اوئي يواب آگهي شيش نمايو هان اوٽ شون چيڪو ٻوٽو گيو.

<sup>22</sup> پڇي صدوق ري ڏيڪري اخيمعض پڙي يواب ني ڪهيو ڪم، ”مهريوني ڪري مهني ڪوشي غلوم لاري جاوڻ ڏي.“ تو يواب ڪهيو ڪم، ”مهرا ڏيڪرا، جي تو جاوي، تو پي ٿني ڪو پي انوم ڪونهي ملي.“ <sup>23</sup> پڻ اخيمعض ڪهيو ڪم، ”جڪو پي هووي، هون ضرور جائين.“ پڇي يواب ڪهيو ڪم، ”نيڪ هي، تو جا.“ ايني تي او ميدوني مارگ شون هوئي ڪوشي غلوم شون آگهي نڪري گيو.

<sup>24</sup> دائود اوئي تيم شهر ري پيني درون ري بچ ۾ پينو هتم، تو اوئي رو هيڪ چوڪيدار در ري ڇت شون هوئي شهر ري پست تي گيو. اوئي ڏينو ڪه هيڪ منڪ ناشتو آوي پڙيو. <sup>25</sup> ايني تي اوئي بادشاه ني شئايو. بادشاه ڪهيو ڪم، ”جي او هيڪلو هي، تو شني خبر لي آيو هوشي.“ پڇي او منڪ چيڪو اوئون ري نيرو پڳو. <sup>26</sup> پڇي چوڪيدار هيڪ پيجو منڪ ڏينوم جڪو ناشتو آوتو پڙيو. ايني تي چوڪيدار پيجي چوڪيدار ني ڪهيو ڪم، ”جو، هيڪ پيجو منڪ پي ناشتو آوي پڙيو.“ تو بادشاه ڪهيو ڪم، ”او پي ڪو خبر لي آوتو هوشي.“ <sup>27</sup> پڇي چوڪيدار ڪهيو ڪم، ”جڪو منڪ آگهي ناشتو آوي پڙيو، مهني لاگي هي ڪه او صدوق رو ڏيڪرو اخيمعض هي.“ ايني تي بادشاه ڪهيو ڪم، ”او پلو منڪ هي، ضرور ڪو شني خبر لي آيو هوشي.“ <sup>28</sup> پڇي اخيمعض هيلو ڪري ڪهيو ڪم، ”بادشاه رو خير هووي،“ اوئي بادشاه آگهي شيش نمائي ڪهيو ڪم، ”پرميشور تاري ايشور ري بڪوڻ هووي، جڪي تارا دشمن جڪو تاري خلاف هتا، اوئون ني هرايا هي.“ <sup>29</sup> پڇي بادشاه پوچو ڪم، ”ڪي مهارو ڏيڪرو ابي سلوم شاجو شورو هي؟“ اخيمعض ڪهيو ڪم، ”جڏي هون يواب شون بئير هويم، تو مهني تموم گهڻو هاڪو شنيو هتم، پڻ مهني خبر ڪونهي ڪه اوٽ ڪي هويو هتم.“ <sup>30</sup> ايني تي بادشاه اوئي ني ڪهيو ڪم، ”تو هيڪي پاشي اپ.“ تو او هيڪي پاشي اپو.

<sup>31</sup> اتر دي ديم ۾ اوٽ ڪوشي غلوم آني ڪهيو ڪم، ”بادشاه سلامت، اي مهرا مالڪ، تاري شارو هيڪ خاص خبر هي. جڪو تاري خلاف هتا، آج پرميشور اوئون شجون شون بدلو ليئو هي.“ <sup>32</sup> ايني تي بادشاه ڪوشي غلوم شون پوچو ڪم، ”ڪي مهارو ڏيڪرو ابي سلوم خيريت شون هي؟“ اوئي ڪهيو ڪم، ”اي بادشاه، مهرا مالڪ، جڪو منڪ تارا دشمن هان تاري خلاف هتا، اوئون شجون رو حال تاري ڏيڪري ابي سلوم جهڙو

هووي.“ 33 آي شئي بادشاه تموم گهڻو پريشون هويو هان روتو شهر ري در ري مائلي ڪمري ۾ گيو. بادشاه آي ڪيتو پڙيو ڪم، ”هائي، مهارا

ڏيڪرا ابي سلوم، مهارا ڏيڪرا، ٿاري بدلي هون مروت، هائي ابي سلوم، مهارا ڏيڪرا.“

### يوآب رو دائود ني سمجهاوڻ

1 پڇي ڪي يوآب ني شٽايو ڪم، ”جو، دائود بادشاه ابي سلوم ري شارو روئي هان ماتم ڪري پڙيو.“ 2 اوئي ڏن جيت ري خوشي، ماتم ۾ بدليجي گئي ڪيونڪه منڪون شٽيو ڪم، ”بادشاه آڀري ڏيڪري ري شارو پريشون هي.“ 3 اوئي ڏن منڪ شرم

# 19

شون لڪي شهر ۾ ايئون داخل هوي، جهڙا او جنگ هاريجا هووي. 4 بادشاه آڀرو مونڌو لڪايو هان زور شون روئي ڪهيو ڪم، ”اي مهارا ڏيڪرا ابي سلوم، ابي سلوم، مهارا ڏيڪرا، مهارا ڏيڪرا.“

5 ايئي تي يوآب دائود بادشاه ڪيڏي گهري گيو هان ڪهيو ڪم، ”آڇ ٿي آڀري شجي بونهون ني شرميدا ڪيئا هي، جڪون آڇ توڻي ني رگو ٿاري

جان بچائي، پڻ ٿاري ڏيڪرون، ڏيڪريون، ٿاري لگايون هان ٿاري بونهون ري جان بچائي هي. 6 ٿو آڀري ڏشمنون شون پريم ڪري هي هان آڀري

دوستون شون نفرت، ڪيونڪه آڇ مهوني خبر پڙي هي ڪه سردارون هان بونهون ري ٿاري نظر ۾ ڪو پي اهميت ڪونهي. مهني ايئون لاڳي پڙيو

ڪه جي ابي سلوم جيتو هوونت هان آبي شجائي مونا هوونت، تو ٿو گهڻو خوش هوونت. 7 همي اُني باهر هالي آڀري بونهون ني تسلي ڏي هان

باتون ڪر. پرميشور رو شونش، جي ٿو باهر ني گيو، تو آڇ رات توڻي هيڪ پي منڪ ٿي پڙيو ڪونهي ري. آي بات ٿاري شارو اوئي شجي آفتون

شون خراب هوئي، جڪو جواني شون لي آڇ توڻي ٿي تي آئي هي.“ 8 پڇي بادشاه اُنيو هان جائي شهر ري در ڪيڏي پيو. جڏي شجي منڪون

ني خبر پڙي، تو شجائي بادشاه ڪيڏي آيا، پڻ اسرائيليون ۾ ڪو پي بادشاه ڪيڏي ڪونهي آيو، ڪيونڪه او آڀري تنبئون ڏيشا ناشي گيا هتا.

### دائود رو يروشلم ۾ پاڇو جاوڻ

9 پڇي اسرائيلي قبيلون را شجائي منڪ آيت ۾ بحث ڪرڻ لاڳا ڪم، ”بادشاه آڀون ني آڀي ڏشمنون هان فلسطين شون چوڙايا هي، پڻ همي او ابي

سلوم ري ڪري مُلڪ شون گيو رو. 10 آڀون ابي سلوم ني چوندي آڀو بادشاه ناهيو هتو، پڻ او جنگ ۾ ماريجو هي. همي ٿي بادشاه ني پاڇو لي

اوڻ ري بات ڪيون ڪونهي ڪرنا؟“

11 پڇي دائود بادشاه ايشور ري پوجاريون صدوق هان ابي ياتر ني نياپو ميليو ڪم، ”يهودا ري اڳوڻون ني ڪهيا ڪم، ٿي بادشاه ني پاڇو اوئي

ري محل ۾ لي جاوڻ ري بات ڪيون ڪونهي ڪرنا؟ مهني خبر پڙي هي ڪه شجي اسرائيليون ري مرضي هي ڪه بادشاه آڀري محل ۾ پاڇو

آوي. 12 هون ٿونرو پائي هون هان آبي شجائي هيڪ خاندان هان هيڪ لوئي هون، پڇي ٿي مهني پاڇو لي جاوڻ ري بات ڪيون ڪونهي ڪرنا؟“

13 ٿي عماسا ني ڪهيا ڪم، ’ڪي آبي شجائي هيڪ خاندان هان هيڪ رت ڪونهي؟ هون ٿي يوآب ري جگها فوج رو سردار ٿاڻون هون، جي ني

ناهيو، تو ايشور مهني ايئي ري سخت سزا ڏي.“ 14 ايئي باتون شون دائود بادشاه يهودا قبيلي ري شجي منڪون را دل جيتيا. پڇي اوڻون بادشاه ني

آي نياپو ميليو ڪم، ”بادشاه سلامت آڀري سڄي بونهون سُڌو پاڇو آوي.“<sup>15</sup> ايئي نموني دائود بادشاه پاڇو ڀرين دريا ڪڍي آيو هان يهودا قبيلي را منڪ جلجال شهر ۾ بادشاه ري استقبال ري شارو ڳيا ڪه اوني ني ڀرين ري ايئي پاشي لي آوي. <sup>16</sup> پڇي بنيامين قبيلي شون جيرا رو ڏيڪرو سمعي، جڪو بحوريم شهر رو هتوم او پي چيڪو يهودا قبيلي پيڙو دائود بادشاه رو استقبال ڪرڻ ڳيو. <sup>17</sup> سمعي پيڙا بنيامين قبيلي را هيڪ هزار منڪ هتا هان سائول ري خاندان رو بونهو ضيبا پي آڀري پنڌري ڏيڪرون هان بيش نوڪرون پيڙو ڳيو. اي سڄائي منڪ ڀرين دريا پار بادشاه ڪڍي ڳيا. <sup>18</sup> پڇي سڄائي منڪ دريا رو گهيڙ تپيا ڪه بادشاه هان اوني ري خاندان ني دريا ري ايئي پاشي لي آوي. پڇي جڪو بادشاه ني سئو لاڳي او ڪري.

### دائود ري سمعي تي مهربوني

جڏي دائود بادشاه دريا تپو پيڙوم تو جيرا ري ڏيڪري سمعي بادشاه آگهي جُهڪي شيش نمايو. <sup>19</sup> پڇي سمعي ڪهيو ڪم، ”اي مهارا مالڪ، مهارا بادشاه، تُو مهني مهاري پاپ ري ڪري خراب ني سمجهي. جڪي ڏن تي يروشلم شون بئير هويام، اوني ڏن مهني جڪو ڪئين ڪيئو، تُو او ياد ني ڪر.“<sup>20</sup> مهني يعني ٿاري بونهي ني خبر هي ڪه مهني پاپ ڪيئو هي. جو هون يوسف ري خاندان ۾ سجون شون پيل آڀري مالڪ بادشاه رو استقبال ڪرڻ آيو هون.“

<sup>21</sup> پڇي ضروراه ري ڏيڪري ايشي ڪهيو ڪم، ”سمعي ضرور ماريو جاشي، ڪيونڪه اوني پرميشور ري چونديوڙي بادشاه تي لعنت ڪي هتي.“  
<sup>22</sup> ايئي تي دائود ڪهيو ڪم، ”اي ضروراه ري ڏيڪرون، ايئي شون ٿونرو ڪهڙو واسطو هان تي ڪيئون مهاري خلاف هو؟ مهاري مرضي ڪونهي ڪه هون آڄ اسرائيلي ۾ ڪيئي مارون، ڪيونڪه هون آڄ پڙي اسرائيل رو بادشاه هيو هون.“<sup>23</sup> پڇي بادشاه سمعي ني ڪهيو ڪم، ”هون واعدو ڪرون هون ڪه تُو ماريجي ڪونهي.“

### مفيبوست رو دائود شون ملڻ

<sup>24</sup> پڇي سائول رو پوترو مفيبوست دائود بادشاه شون ملڻ آيو. جڏي شون بادشاه يروشلم شهر شون ڳيو هتوم، اوني تيم شون لي خيريت شون پاڇي اوڻ توڻي مفيبوست نڪو آڀرا پڳ ڌويام، نڪو ڌاڙهي نائي هان نڪو آڀرا ڳايا ڌويا. <sup>25</sup> جڏي مفيبوست يروشلم شون بادشاه شون ملڻ آيو هتوم، تو بادشاه اوني ني ڪهيو ڪم، ”اي مفيبوست، تُو مهني پيڙو ڪيئون ڪونهي هاليو؟“<sup>26</sup> اوني بلتي ڏيني ڪم، ”اي مالڪ، مهارا بادشاه، هون تو پيئون تونگيون شون پونگڙو هون. ايئي ري ڪري مهني آڀري نوڪر ضيبا ني ڪهيو هتو ڪه مهاري شوري ري شارو گڏو لي آم ڪه هون تي پيڙو هالون، پڻ اوني مهني دوکو ڏينو.“<sup>27</sup> اوني تي آگهي مهاري چڱلي ڪي، پڻ اي مالڪ، اي مهارا بادشاه، تُو مهاري شارو ايشور ري فريشتي آئي ڪار هي، همي تني جڪو سئو لاڳي او ڪر. <sup>28</sup> اي مالڪ، اي مهارا بادشاه، جي ٿاري مرضي هوونت، تو تُو مهاري پاپ رو سجو خاندان ماري چوڙت، پڻ تو پي تي مهني عزت ڏيني هان اوئون منڪون پيڙو پيشاڙيوم، جڪو تي پيڙا بائي ڪاوي هي. ايئي ري ڪري مهني ڪو پي حق ڪونهي

که هُون پيڙي ٿئي منٽ ڪرون۔“ 29 بادشاهه اُوئي نِي ڪهيو ڪم، ”تُو آڀري باتون چوڙم هُون ٿئي ڪونه هون ڪه تُو هانَ ضيبا او بني آڀت ۾ پلائي ليئو۔“ 30 مفيبوسٽ ڪهيو ڪم، ”اي مالڪم مهارا بادشاهه، او سڄي بني ضيبا لي، پڻ مهاري شارو آي گهڻو هي ڪم مهارو بادشاهه خيريت شون آڀري گهري آيو هي۔“

### داؤد رو برزلي نِي برڪت ڏيوڻ

31 پڇي جلعاد علائقي آڻو برزلي راجليم شهر شون آيو ڪه بادشاهه نِي يردن دريا پار ڪراوي هانَ پڇي او پاڇو جاوي۔ 32 برزلي آشي شال رو ڏوڪرو هتو هانَ او تموم گهڻو امير هتو۔ جڏي داؤد بادشاهه محنايم شهر ۾ هتو، تو اُوئي بادشاهه هانَ اُوئون ري منڪون نِي ڪاوڻ پيڻ رو سيمون پڳايو هتو۔ 33 اِئي ري ڪري بادشاهه برزلي نِي ڪهيو ڪم، ”تُو مهِي پيڙو يروشلم ۾ هال هانَ هُون هر نموني تارو خيال راکين۔“ 34 برزلي، بادشاهه نِي ڪهيو ڪم، ”هُون اچون ڪترو جيتو رئين ڪه ٿي پيڙو يروشلم ۾ هالون۔ 35 هُون آشي شال رو هون، اِئي ري ڪري پلائي هانَ بُرائي ۾ فرق ڪونهي جوڻو۔ هُون جڪو ڪئين ڪاڻون پيئون، مهني اِئي ري شواد ري خبر ڪونهي پڙتي، هُون گاڻو بجاوڻ رو آواز پي ڪونهي سُڻتو۔ اِئي ري ڪري مهاري مرضي ڪونهي ڪه هُون آڀري مالڪ بادشاهه تي پار هوئون۔ 36 اي مهارا بادشاهه مهني ڪي پي انوم ري ضرورت ڪونهي، هُون رگو ٿي پيڙو يردن دريا پار هالي شگهون هون۔ 37 همي مهربوني ڪري مهني پاڇو آڀري شهر ۾ جاوڻ ڏي ڪه هُون اوڻ مرون، جيت مهاري ما باب را مُڪوم هي۔ مهارا مالڪم، اي بادشاهه مهارو ڏيڪرو ڪمهام ٿي پيڙو هالشي، پڇي ٿي جڪو سُنو لاڳي او ڪري۔“ 38 اِئي تي بادشاهه ڪهيو ڪم، ”ڪمهام مهِي پيڙو هالشي هانَ جڪو ٿي سُنو لاڳي هُون اوج ڪرين۔ جڪو تاري مرضي هوشي هُون اوج ڪرين۔“ 39 پڇي شجائي منڪ بادشاهه پيڙا هوئي يردن دريا پار ڪيا۔ پڇي بادشاهه برزلي نِي مينڪي ڏي آشيرواد ڏيني هانَ پڇي برزلي آڀري گهري ڪيو۔

### يهودا هانَ اسرائيلون ۾ جهيڙو

40 پڇي داؤد بادشاهه، جلجال شهر ڏيشا بئير هوپو هانَ ڪمهام پي اُوئي پيڙو هتو۔ يهودا قبيلي را شجائي منڪ هانَ اسرائيلي قبيلي را آڏا منڪ بادشاهه پيڙا يردن دريا پار ڪري پاڇا آيا۔ 41 پڇي سڄي اسرائيلون بادشاهه ڪڍي آئي ڪهيو ڪم، ”ٿي مهورا پائي يهودا قبيلي آلا لڪائي ڪيئون لي آيا هي؟ او ٿي، تاري خاندان هانَ جڪو منڪ ٿي پيڙا هتو، اُوئون شجون نِي لڪائي يردن دريا ري اِئي پاشي ڪيئون لي آيا هي؟“ 42 اِئي تي يهودا قبيلي ري سڄي منڪون اسرائيلون نِي بلتي ڏيني ڪم، ”بادشاهه مهورو نيڙو عزيز هي، اِئي ري ڪري مهون اِئون ڪيئو۔ ٿي ڪيئون اِئي بات ۾ ناراض هو؟ مهون بادشاهه رو ڪئين ڪونهي ڪاڏو هانَ نڪو بادشاهه مهوني ڪو انوم ڏينو؟“ 43 پڇي اسرائيلون يهودا قبيلي نِي ڪهيو ڪم، ”مهورا ڏس قبلا هي، اِئي ري ڪري داؤد بادشاهه تي مهورو حق ٿون شون وڌيڪ هي۔ جڏي بادشاهه نِي پاڇو لي آوڻو هتو، تو ٿون مهوني ڪيئون ڪونهي سُڻايو؟ هانَ ٿون ڪيئون مهوني گهت سمجها؟“ پڻ يهودا قبيلي ري باتون اسرائيلون شون وڌيڪ سخت هتي۔

## سبع ري بگاوت

## 20

<sup>1</sup> اوت بنيامين قبيلې رو هيڪ بدمعاش منك هتمو جكې رو نون سبع هتمو هان اوئي ري باپ رو نون بكري هتمو. اوئي نر شينگو بجايو هان كهيو كم، ”يسي ري ذيكري داؤد بادشاه م مهورو كو پي حصو هان وراثت كونهي. اي اسرائيليون، تي شجائي آپري آپري تنبوتون ذيشا جائو.“ <sup>2</sup> ايئي تي شجائي اسرائيلي داؤد ني چوڙي بكري ري ذيكري سبع لاري بوئا، پڻ يهودا قبيلې آلا يردن دريا شون لي يروشلم شهر توڙي آپري بادشاه داؤد پيڙا رهيا. <sup>3</sup> پچي داؤد بادشاه يروشلم م آپري محل م آيو. اوئي آپري دس بونهي جكون ني اوئي آپري محل ري شينال ري شارو چوڙي هتي، اوئون ني هيڪي گهر م لڪائي راڪئي، او ڪڏي پي اوئون ڪڏي كونهي گيو. او بونهي جتري توڙي جتي هتي، او روندپيرون آلي ڪار رئي. بادشاه اوئون ني بائي ڌيتو رهيو.

<sup>4</sup> پچي بادشاه عماسا ني حڪم ڏينو كم، ”تو تينون ڏنون م يهودا قبيلې را منڪ مهې ڪڏي پيڙا ڪر هان تو آپ پي مهې ڪڏي آئي.“ <sup>5</sup> ايئي تي عماسا يهودا قبيلې ني هيلو ڪرڻ گيو، پڻ اوئي ني تينون ڏنون شون پي وڌيڪ ڏن لاگا. <sup>6</sup> پچي داؤد ايشي ني كهيو كم، ”بكري رو ذيكرو سبع مهوني ابي سلوم شون وڌيڪ نقصون ڏيشي. همي تو مهارا نوڪر لي جا هان اوئي رو لارو ڪم ڪيت ايئون ني هوڙي ڪه اوئي ني ڪوت آلا شهر ملي هان او آيون م بجي جاوي.“ <sup>7</sup> ايئي تي يواب را منڪ ڪريتي، فليتي هان شجائي جنگي منڪ ايشي پيڙا يروشلم شهر شون نڪري بكري ري ذيكري سبع رو لارو ڪرڻ گيا. <sup>8</sup> جڏي اي منڪ جيعون شهر ري موٽي پتر ڪڏي پگا، تو عماسا اوئون شون ملڻ آيو. يواب را جنگي گايا پيريوڙا هتا هان پيڙو ڪليون م پتو هان ميوڻ م تلوار پي هتي. تلوار ميوڻ شون نڪري هينا ڪري. <sup>9</sup> پچي يواب عماسا ني كهيو كم، ”اي مهارا پائي، تو ڪيڪر هي؟“ پچي يواب آپري شاجي هات شون عماسا ري ڏاڙهي ايئون جهالي، جهڙو اوئي ني مينڪي ڌيتو هوڙي. <sup>10</sup> يواب ري هات م تلوار هتي، جڪي ري عماسا ني خبر كونهي هتي. يواب او تلوار اوئي ري پيت م زور شون هڻي، جڪي شون اوئي را اونترا نڪري زمين تي ڪريا هان او مري گيو، ايئي ري ڪري يواب اوئي ني بيجو ڌڪ كونهي هڻيو. پچي يواب هان اوئي رو پائي ايشي سبع رو لارو ڪرڻ لاگا. <sup>11</sup> پچي يواب ري منڪون م هيڪي عماسا ري لاش ڪڏي ابي كهيو كم، ”جڪو پي يواب شون خوش هان داؤد ري پاشي هي، تو او يواب لاري بي.“ <sup>12</sup> عماسا لويي م بوڏوڙو مارگ ري بچ م پڙيو هتمو. جڏي اوئي منڪ ڏينو ڪه شجائي منڪ اوئي لاش ڪڏي ابي ري هي، تو او عماسا ري لاش ني اوت شون ڪڙي بيجي پاشي لي گيو هان لاش مائي گايو ڏاڙيو. <sup>13</sup> جڏي اوئي ني بچ مارگ شون هتايم، تو شجائي منڪ يواب لاري سبع رو لارو ڪرڻ ري شارو بئير هوبا. <sup>14</sup> سبع شجي اسرائيلي قبيلون شون هوئي بيت معكا علائقي ري ايبيل شهر م آيو. اوت بكري خاندان را شجائي منڪ پيڙا هوئي سبع لاري بوئا.

<sup>15</sup> پچي يواب هان اوئي ري منڪون سبع تي بيت معكا علائقي ري ايبيل شهر م حملو ڪيو. اوئون شهر شومهو متي رو ايترو موتو ڊگ ناهيو ڪه او شهر ري پيت ري برابر هوئي گيو. پچي يواب ري شجي منڪون پيت پونگڻ شروع ڪي ڪه اوئي ني نوڪي. <sup>16</sup> پچي اوئي شهر ري هيڪ عقل آلي

لڳائي زور شون ڪهيو ڪم، ”يوآب ني ڪو ڪه او آئي مهاري بات سُٽي.“<sup>17</sup> ايئي تي يوآب اُوئي ري نيڙو گيو، تو اُوئي لڳائي ڪهيو ڪم، ”ڪي تو يوآب هي؟“ اُوئي ڪهيو ڪم، ”جي هاوي، هون يوآب هون.“ پڇي او اُوئي ني ڪيوڻ لاڳي ڪم، ”تو آڀري هونهي ري بات ذهيون ذي سُٽ.“ اُوئي ڪهيو ڪم، ”هون سُئون پٿيو.“<sup>18</sup> ايئي تي او ڪيوڻ لاڳي ڪم، ”پروٽو ڪيتوڻو هي ڪم، ايبيل شهر شون صلاح ليئو، تو تونرو مسئلو حل هوئي جاشي.“<sup>19</sup> مهني ايئي شهر آلا اسرائيلون ۾ صلح هان وفاداري شون ريون آلا منڪ هون. مهورو اي شهر جڪو اسرائيل ۾ ما آئي ڪار هي، تو ايئي ني برباد ڪرڻ رو شوڇي هي. ايئي نموني تو ڪيئون پرميشور ري وراثت تي قبضو ڪرڻ رو شوڇي هي؟“<sup>20</sup> ايئي تي يوآب اُوئي لڳائي ني ڪهيو ڪم، ”مهاري ڪڏي پي اي مرضي ڪونهي ڪه هون ايئي شهر تي قبضو ڪرون، جون برباد ڪرون.“<sup>21</sup> افرائيم ري جابلو علائقي ۾ بڪري رو ڏيڪرو سع هي. مهاري مرضي هي ڪه تو اُوئي ني مهاري حوالي ڪر، تو هون شهر شون بوئو جائين، ڪيونڪه اُوئي مهوري بادشاهه، دائود ري خلاف بگاوت ڪي هي.“ اُوئي لڳائي يوآب ني ڪهيو ڪم، ”جو، هون اُوئي ري شيشاگري پيت شون ٿي ڏينما اڇلائين.“<sup>22</sup> پڇي او لڳائي آڀري شمعهداري شون سڄي منڪون ڪڍي گئي، تو اوئون بڪري ري ڏيڪري سع ري شيشاگري باڊي باهر يوآب ڏينما اڇلائي. پڇي يوآب نر شينگو بجايو، تو منڪ شهر ني چوڙي آڀري آڀري تنبو ڏينما گيا، پڻ يوآب يروشلم شهر ۾ بادشاهه ڪڍي پاڇو آيو.

### دائود را فوجي آفيسر

<sup>23</sup> يوآب اسرائيل ري سڄي فوج رو سردار هتو هان يهوئيدع رو ڏيڪرو بناياھ ڪريتون هان فليٽيون رو آفيسر هتو. <sup>24</sup> ادورام بيگر ۾ ڪوم ڪرڻ آئون رو آفيسر هتو هان اخيلود رو ڏيڪرو يهوئسلف تاريخ دان هتو. <sup>25</sup> سوا منچي هتو هان صدوق هان ابي ياتر پوجاري هتا. <sup>26</sup> ياتر شهر آئو عيرام، دائود رو خاص شيواداري هتو.

### جبعون رو بدلو

**21** <sup>1</sup> پڇي ايئون هويو ڪه دائود ري بادشاهي ۾ تينون شالون توڻي ڏڪال پٿيو. ايئي تي دائود بادشاهه پرميشور شون پوڇو، تو اُوئي ڪهيو ڪم، ”اي ڏڪال، ساڻول هان اُوئي ري خوني خاندان ري ڪري آيو هي، ڪيونڪه اوئون جبعونين ني ماريا هتا.“<sup>2</sup> ايئي تي بادشاهه جبعونين ني هيلو ڪري اوئون شون بات ڪي. اي جبعوني اسرائيلي قبيلي شون ڪونهي هتا، پڻ اوئون اموريون شون هتا، جڪو بجا هتا. اسرائيلون اوئون شون شونش ليئو، پڻ ساڻول جوش ۾ آئي اسرائيلون هان يهوذا قبيلي ري ڪري اوئون ني قتل ڪرڻ رو شوڇو.<sup>3</sup> ايئي ري ڪري دائود جبعونين ني ڪهيو ڪم، ”هون تونري شارو ڪي ڪرون هان اُوئي پاپ ري بدلي ڪي ڏيئون، جڪي شون ٿي پرميشور ري وراثت ري شارو برڪت ري پراتنا ڪرو؟“<sup>4</sup> جبعونين اُوئي ني ڪهيو ڪم، ”ساڻول هان اُوئي ري خاندان مهون شون جڪو ڪين ڪيئو، ايئي رو بدلو شوئي چوندي شون پورو ڪونهي هوئي. مهوري مرضي ڪونهي ڪه ايئي ري بدلي ڪو اسرائيلي مري.“<sup>5</sup> دائود ڪهيو ڪم، ”تي سُنائو، هون تونري شارو ڪي ڪرون؟“<sup>5</sup> اوئون بادشاهه ني ڪهيو ڪم، ”جڪي منڪ مهوني برباد ڪيئا هان مهوري خلاف اهڙو منصوبو ناهيو ڪه اسرائيل ۾ مهورو نون نشون

متي جاوي. <sup>6</sup> همي تو اوني ري خاندان شون شات منک مهوري حوالي کر که مهی اونون ني پرميشور آگهي اوني ري چونديوزي بادشاه سائول ري شهر جمع پر اونون ني قاشي ذيون. “پچي دائود بادشاه کهيو کم ”هون اونون ني تونري حوالي کرين.“ <sup>7</sup> پڻ دائود بادشاه پرميشور ري شونش ري کرې سائول ري پوتري يعني يونتن ري ذیکري مفيوست تي مهربوني کي. <sup>8</sup> ايئي ري کرې دائود بادشاهم ارموني هان مفيوست ني جکو سائول ري بونهي رصفا شون جايا، او آياھ ري ذیکري هتي هان پونج ذیکرا ميرب را هتام جکو عدري ايل شون جايا هان جکو برزلي محولاتي رو ذیکرو هتم، اونون ني لي، <sup>9</sup> جبعونين ري حوالي کيئا. پچي اونون شاتون ني جبل تي پرميشور شومهو قاشي ذيني. او شاتي پيٽا مونام اوني تيم جئو ري لباري ري مند شروع هوئي هتي. <sup>10</sup> ايئي تي آياھ ري ذیکري رصفا جبل تي اونون لاشون کيدي گئي هان کتو پچائي پوک ري لباري شون لي مي ري مند توئي ڏن رات پکيون هان جهنگلي جنارون شون اونون لاشون ري شنيال کرتې رئي. <sup>11</sup> سائول ري بونهي رصفا جکو کئين کيو هتم، او کي جائي دائود ني شٽايو. <sup>12</sup> پچي دائود جلعاد علائقي ري بييس شهر پر جائي منکون شون سائول هان اوني ري ذیکري يونتن ري هاڏکي ليئي، جکو اونون بيت شان شهر ري چوک شون چوري کيي هتي. فلسطين سائول ني جلبوعا شهر پر ماري تونگيو هتم. <sup>13</sup> پچي اونون سائول هان اوني ري ذیکري يونتن ري هاڏکي هان اونون شات منکون ري هاڏکي پي ليئي، جکون ني اونون قاشي ذيني هتي. <sup>14</sup> پچي اونون او هاڏکي بنيامين علائقي ري ضيلع شهر پر سائول ري باپ قيس ري مکومون آلي چر پر بوري. جکو کئين بادشاه کهيو هتم، اونون او شجو کئين کيو. ايئي تي ايشور اوني ملڪ ري باري پر اونون ري پراٽنا شئي.

### فلسطين شون جنگ

<sup>15</sup> پچي فلسطي پيٽي اسرائيليون شون جنگ کرڻ آيا، تو دائود پي آپري نوکرون پيٽو جنگ کرڻ گيو. جڏي دائود فلسطين شون جنگ کرې گهڻو ٽڪو، <sup>16</sup> تو ايشي بنوب جکو رفا ري خاندان شون هتم، اوني شوچو که هون دائود ني مارون. اوني ري پالي رو وزن شادي تين ڪلو هتم هان اوني کيدي هيڪ نوي تلوار پي هتي. <sup>17</sup> پڻ ضروياھ ري ذیکري ايشي دائود ري مدد کي هان اوني فلسطي ني اترې مار ذيني که او مري گيو. ايئي تي دائود ري منکون شونش لي اوني ني کهيو کم، ”تو مهون پيٽو پيٽي کڏي پي جنگ کرڻ ني هالي، کيت ايئون ني هووي که اسرائيل رو ڏيئو بجهي جاوي.“

<sup>18</sup> هيڪ گهمرو پيٽي جوب علائقي پر فلسطين شون جنگ هوئي، تو سبکي خوشاتي، راکاش جهڙي پهلوون سف ني قتل کيو، جکو رفا ري خاندان شون هتم. <sup>19</sup> جوب علائقي پر هيڪ گهمرو پيٽي جنگ هوئي، تو بيت لحم شهر ري يعري ارجيم ري ذیکري الحنن، جات علائقي آلي جوليت ني ماري چوٽيو. جوليت ري پالي رو نيت کڏي ري کونيون جترو هتم. <sup>20</sup> پچي جات علائقي پر جنگ هوئي. اوٽ هيڪ موٽي قد آلو منک هتم، جکو رفا ري خاندان شون هتم. اوني ري هاتون پگون پر چي چي اونگڙي هتي، ايئي نموني اوني ري شجي چووي اونگڙي هتي. <sup>21</sup> جڏي اوني

اسرائيليون ري بي عزتي ڪئي، تو داؤد ري پائي سمعي ري ڏيڪري ڏيکريون ٿي ماري چڙيو. 22 آي چارئي موٽي قد آلا جات علائقي هان رفا ري خاندان شون هئا. آي شجائي داؤد هان اُوئي ري نوڪرون ري هائون ماريجا.

داؤد بادشاه ري جيت رو پجن

(زبور 18)

1 جڏي پرميشور داؤد ني اُوئي ري شجي دشمنون هان ساڻول ري هائون بچايو، تو اُوئي پرميشور ري شارو آي گيت گايو ڪه، 22 ”پرميشور مهارو بچاوڻ آڻو، مهارو ڪوت هان مهني چوڙاوڻ آڻو هي.“

22

3 ايشور مهارو بچاوڻ آڻو هي

هان هون اُوئي تي وشواس راکين،

اوج مهاري ڍال هان مهني بچاوڻ ري طاقت راکي هي.

او مهارو اونچو ڪوت هان مهاري پناه هي،

او مهارو مگتي داتا هان ظلم شون بچاوڻ آڻو هي.

4 هون پرميشور ني پڪارون هون، جڪو بڪوڻ ري لائق هي.

ايشور، مهني مهاري دشمنون شون بچاوي هي.

5 جڏي مهني موت ري چوليون گهريو

هان بربادي ري بوڌ بيٺايو،

6 مهني پتال ري رنڊوڙيون گهريو

هان موت رو قاشو مهني مائي آيو.

7 پچي مهني پرميشور آڀري ايشور ني مصيبت ۾ هيلو ڪيئو،

تو اُوئي آڀري پويتر گهر شون مهارو آواز شڻيو

هان مهاري مدد ري پڪار اُوئي ري ڪونون توڻي پڳي.

8 پچي پرميشور ني ريش آئي،

تو ڌرتي هلڻ هان ڏڪڻ لاڳي

هان آڪاشي بنياد هلڻ هان ڏڪڻ لاڳا.

<sup>9</sup> پرميشور ري ناك شون دُونُو نڪريو

هانَ اُوئي ري موڏي شون ٻائڻ آڻو باشدي نڪريو،

جڪي شون توندا نڪريا.

<sup>10</sup> جڏي پرميشور آڪاش ني چيري هينا اُتريو،

تو اُوئي ري پگون هينا گهور اندارو هتو.

<sup>11</sup> او آڪاشي مخلوق ڪروبي تي چڙهي آيو

هانَ او بائيري آڻي پونڪيون تي ڏيڪيجو.

<sup>12</sup> پرميشور چارئي پاشي ري انداري،

يعني پوڻي شون پريجوڙي ڪاڻي باڏئون ني آڀرو تنبو ناهيو.

<sup>13</sup> پرميشور ري موڏي آڻي اُجائي شون

ڪيٽالا پي ٻلڻ لاڳا.

<sup>14</sup> پرميشور آڪاش شون گرجڻ لاڳو

هانَ قُدرت آڻي ايشور آڀرو آواز سُٿايو.

<sup>15</sup> اُوئي تير هلائي دُشمن ناشاڙيا

هانَ گجگوڙ شون اُوئون ني هرايو.

<sup>16</sup> پڇي پرميشور ري چينيڻ

هانَ اُوئي ري ناك آڻي شاش شون

شموندر رو تڻ هانَ دُنيا رو بُنياد ڏيڪيجو.

<sup>17</sup> پرميشور آڪاش شون هات بدائي مهني سنپاليو

هانَ اُونڏي پوڻي شون چڪي ٻاهر ڪاڍيو.

<sup>18</sup> اُوئي مهني طاقت آڻي دُشمنون

هانَ نفرت ڪرڻ آڻون شون چوڙايو،

جڪو مهني شون وڌيڪ طاقت آلا هتا.

19 جڏي هُون مُصِيبَت ۾ هتو،

تو مهاري دُشمنون مهِي تي حملو ڪيو،

پڻ پرميشور مهارو سهارو هيو.

20 او مهني خطري شون چوڙائي ڪُلي جگها تي لي آيو،

ڪيونڪه او مهني شون خوش هتو.

21 پرميشور مهني نيڪي رو اجر ڏينو،

هون بي ڏوهي هتو،

ايني ري ڪري پرميشور مهني برڪت ڏيني.

22 هون پرميشور ري مارگ تي بيتو رهيو

هان مهني آڀري ايشور ني ڪونهي چوڙيو

هان پاپون شون الگو رهيو.

23 هون اوئي ري سجي حُڪمون تي بيتو رهيو

هان ڪڏي پي اوئي ري نافرمني ڪونهي ڪي.

24 هون اوئي آگهي بي ڏوهي رهيو

هان پاپون شون الگو رهيو،

25 ايني ري ڪري پرميشور مهاري سچائي

هان نيڪي ڏيڪي، مهني اجر ڏينو،

ڪيونڪه اوئي ني خبر هي ڪه هون ڏوهي ڪونهي.

26 اي پرميشور، جڪو ٿي شون وفادار هي،

تو اوئون شون وفادار هي

هان جڪو بي ڏوهي هي، تو اوئون شون پلائي ڪري هي.

27 جڪو نيڪ هي، تو اوئون شون پلائي ڪري هي.

پڻ جڪو بچڙا هي، تو اوئون ري خلاف هي.

28 جڪو نرم دل هِي، تُو اُوئون نِي بچاوي هِي،

پڻ مگرور نِي هينا نوکي هِي.

29 اي پرميشور، تُو مهارو اُجالو هِي.

اي پرميشور، تُو مهارو انذارو مهِي شون پهو ڪري هِي.

30 اي پرميشور، هُون تاري طاقت شون،

آپري دُشمنون ري فوج تي حملو ڪرون هون

هان اُوئون را موتا موتا ڪوت جيتون هون.

31 پرميشور اي ايشور، تُو شچائي رو مارگ هِي

هان تاري باتون شاجي هِي.

جڪو تِي تي وشواس راڪي هِي،

تُو اُوئون شجون ري ڍال هِي.

32 آپري پرميشور شون تال،

بيجو ڪو پي ايشور ڪونهي

هان آپري ايشور جهڙو بيجو ڪو پي بچاڻ آڻو ڪونهي.

33 ايشور مهارو پڪو ڪوت هِي،

جڪو پي ايشور ري مارگ تي بي هِي،

تو او اُوئي ري شنيال ڪري هِي.

34 او مهارا پگ هرڙي ري پگون جهڙا ناوي هِي

هان مهني اُونچي جگهائون تي آباد راڪي هِي.

35 او مهاري هاڻون نِي جنگ ڪرڻ شيڪاوي هِي

هان هُون آپري هاڻون شون پيتل ري ڪموڻ چڪي شگهون هون.

36 اي پرميشور، تِي مهني مگتي ري شارو آپري ڍال ڏيني هِي.

تاري دايا مهني موتو ناهيو هِي.

37 ٿي مهني سولي مارگ تي بايو

هان مهارا پگ ترڪڻ شون بچايا.

38 جڏي مهني آڀري دشمنون رو لارو ڪيئو.

تو ٿي اوئون ني برباد ڪيا.

هون اوئي تيم توڻي پاڇو ڪونهي آيو.

جترې توڻي او شجائي برباد ڪونهي هويا.

39 مهني آڀرا دشمن برباد ڪري زخمي ڪيا.

همي او ائي ڪونهي شگهتا هان مهاري پگون هينا پڙيا هي.

40 ٿي جنگ ري شازو مهاري پنون تي هتيار بونڊي مهني طاقت ڏيني

هان جڪو مهاري خلاف هتام ٿي اوئون ني مهاري آگهي نمايا.

41 ٿي مهارا دشمن ناشاڙيا

هان مهني شون نفرت ڪرڻ آئون ني برباد ڪيا.

42 جڏي مهاري دشمنون مدد ري شازو هيلو ڪيئو.

تو ڪي پي اوئون ني بچايا ڪونهي.

اي پرميشور، اوئون ٿي هيلو ڪيئو.

پڻ ٿي ڪو پي بلتي ڪونهي ڏيني.

43 تو مهني اوئون ني ڪوتي ڪوتي ڏوڙ ڪري چوڙيا.

مهني اوئون ني لتاڙي لتاڙي مارگ رو گارو ناهيا.

44 اي پرميشور، ٿي مهني مهاري قوم ري جهيڙون شون بچايو

هان مهني شجي قومون رو سردار ناهيو.

او منڪ پي مهاري شيوا ڪري هي،

جڪون ني هون ڪونهي اولڪنو.

45 پرديسي مهاري آگهي جُهڪي هي

هانَ مهَارو نون شُئي مهَارو كيوڻ ڪري هي.

46 او پيئاجتا هانَ ڏڪتام آڀري ڪوتون شون نڪري هي.

47 جيتو پرميشور مهَارو بچاوڻ آڻو هي،

اُوئي ري بڪوڻ هووي.

ايشور مهاري مُگتي رو جبل هي، اُوئي ري بڪوڻ هووي.

48 مهَارو بدلو ايشور لي هي هانَ قومون ني مهارا غلوم ناوي هي.

49 او مهني مهاري ڏُشمنون ري بچ شون ڪاڍي

مهاري خلاف ٻولڻ آڻون آگهي عزت ڏي هي.

او مهني ظلمي شون بچاوي هي.

50 ايئي ري ڪري اي پرميشور، هون سجي قومون ۾،

تارو شڪر ڪري تاري نون را گيت گائين،

51 ڪيونڪه تي آڀري چُونڊيوڙي بادشاه ني جيتايو هي

هانَ مهني يعني آڀري چُونڊيوڙي بادشاه داؤد

هانَ اُوئي ري سجي پيڙهي شون هميشا رو پريم ڪري هي.“

### داؤد بادشاه ري آخري باتون

1 داؤد بادشاه ري آخري باتون آي هي، يعني داؤد بادشاه ري باتون جڪي ني ايشور تموم گهڻي عزت ڏيئي، داؤد ني يعقوب ري

# 23

ايشور چُونڊي اسرائيلي قوم رو بادشاه ناهيو. يسي ري ڏيڪري داؤد، جڪي اسرائيلون ري شارو سنا سنا پجن لڪي ڪهيو ڪ،

2 ”پرميشور ري آتما مهني تي اُتري

هانَ اُوئي رو شُبد مهاري زبون تي هي.

3 اسرائيلون ني بچاوڻ آڻي ايشور،

مهني ڪهيو ڪ،

’جڪو بادشاه انصاف شون

هانَ جڪو بادشاه پي شون بادشاهي ڪري هي،

4 او شاڪلي ري اُجائي جهڙو هوشي، جڏي سُورج نڪري هي.

آي اهڙي شاڪلي، جڪي ۾ باڏل ني هووي.

او اُوئي اُجائي آلي كار هي،

جڪو مي شون پڇي ڌرتي تي نرم گاش اُگاوي هي.

5 مهارو خاندان شچائي شون ايشور لاري بيتو رهيو،

ڪيونڪه اُوئي مهِي شون،

هميشا رو پڪو وچن ڪيو هي.

ايئي وچن ري هر بات شاچي هان پڪي هي.

ايئي ري ڪري او مهاري مُگتي هي،

او مهاري هر اُميد پوري ڪرشي.

6 پڻ بچڙا منڪ ڪوتون جهڙا هي، جڪو نوڪيا جاوي هي

هان اُونون ني هات شون جهالي ڪونهي شگهتا.

7 جي ڪن اُونون ني هات لگاوي،

تو اُوئي ڪيڊي لوه ري گيڏي هان پالو ضرور هووي،

ايئي ري ڪري اُونون ني اُوئي جگها تي

ٻائي راک ڪيئا جاوي.“

### دائود بادشاه را جنگي جوڏا

8 دائود را جنگي منڪ آي هتا، يوشيب بشيبت تحڪموني جڪو جنگي منڪون رو آفيسر هتو. اُوئي هيڪي تيم ۾ آت سئو منڪ قتل ڪيئا هتا.

9 اُوئي شون پڇي اُخوحي ري ڏيڪري دودي رو ڏيڪرو البعزر هتو. آي اُونون تينون جنگي منڪون ۾ هيڪ هتو، جڪو دائود را ساڻي هتا. اُونون

فلسطين ني جنگ ري شارو اُوئي تيم للڪاريا، جڏي اسرائيلي قوم را شچائي فوجي ناشي ڪيا هتا. 10 اُوئي جائي تموم گهڻا فلسطي ماريام، جڪي

شون اُوئي رو هات ٽڪي تلوار شون چپي گيو. پرميشور اُوئي ڏن اُوئي ني جيتايو، ايئي تي شچائي فوجي پاچا آئي اُوئي لاري سيمون ڦرڻ لاگا.

<sup>11</sup> اُوئي شون پڇي هراڙ علائقي آڻو احي رو ڏيڪرو سما پي هتو۔ جڏي فلسطين رو هيڪ ٽولو مسور ري ڏال ري پوک ۾ پيڙو هويو، تو اُوئي تيم اسرائيلي فلسطين رو اگهي ناشي ڪيا هتا۔ <sup>12</sup> پڻ سما جائي اُوئي پوک ۾ ايو هان اُوئي پوک ني بجائي۔ اُوئي تموم گهڻا فلسطي قتل ڪيا هان پرميشور اُوئي ني تموم گهڻو جيتايو۔

<sup>13</sup> پڇي ايئون هويو ڪه تبه سردارون ۾ تين سردار پوک لڻڻ ري مُند ۾، دائود ڪيڊي عدلام ري چُر ۾ آيا۔ اُوئون ڏنون ۾ فلسطي فوج، رفائيم ري وادي ۾ آيا تنبو لگايا هتا۔ <sup>14</sup> اُوئي تيم دائود آڀري ڪوت ۾ هتو هان فلسطين ري چوڪي بيت لحم شهر ۾ هتي۔ <sup>15</sup> ايئي تي دائود نايو شاش لي ڪهيو ڪه، ”پلو هووي، جي ڪڻ مهني بيت لحم ري اُوئي ڪوه رو پوڻي پياڙي، جڪو شهر ري در ڪيڊي هي۔“ <sup>16</sup> پڇي اُوئون تينون جنگي جودون فلسطين ري فوج ري بچ ۾ جائي بيت لحم ري اُوئي ڪوه شون پوڻي پريو، جڪو شهر ري در ڪيڊي هتو۔ پڇي او پوڻي پري دائود ڪيڊي لي آيا، پڻ دائود او پوڻي ڪونهي پيو هان او پوڻي پرميشور اگهي ڊوڙي چوڙيو۔ <sup>17</sup> پڇي اُوئي ڪهيو ڪه، ”اي پرميشور، هون ايئون ڪونهي ڪرون۔ ڪي هون اُوئون منڪون رو لُوئي پيئون، جڪون آڀري جان خطري ۾ گهاتي؟“ ايئي ري ڪري دائود او پوڻي ڪونهي پيو۔ اي ڪوم اُوئون تينون دلير منڪون رو هيڪ موتو مثال هي۔

<sup>18</sup> پڇي ضروراه رو ڏيڪرو ايشي، جڪو يواب رو پائي هتو، او اُوئون تينون رو اگوڻ هتو۔ اُوئي آڀري پالي شون تين شتو منڪ قتل ڪيا، ايئي ري ڪري اُوئي ني اُوئون تينون شون وڌيڪ عزت ملتي۔ <sup>19</sup> او اُوئون تينون ۾ عزت آڻو هتو، ايئي ري ڪري او اُوئون رو اگوڻ هويو، پڻ تو پي اُوئون تينون جهڙو هوي ڪونهي شگهيو۔

<sup>20</sup> يهوديد رو ڏيڪرو بنايا، جڪو قبضيل علائقي رو هيڪ جنگي منڪ هتو، اُوئي پي موتا موتا ڪوم ڪيا۔ اُوئي مواب علائقي ري اري ايل ري پيئون ڏيڪرون ني قتل ڪيا هان پڇي تموم گهڻي شياڻي ۾ هيڪي چُر ۾ جائي هيڪي شينهن ني ماريو۔ <sup>21</sup> اُوئي هيڪي موتي قد آڻي مصري منڪ ني پي ماريو، مصري ري هات ۾ پالو هتو، پڻ بنايا ري هات ۾ گيڏي هتي۔ اُوئي مصري تي حملو ڪري اُوئي شون پالو ڪوشيو هان اُوئيچ پالي شون اُوئي ني ماري چوڙيو۔ <sup>22</sup> يهوديد ري ڏيڪري بنايا، موتا موتا ڪوم ڪيا هان اُوئون تينون جنگي جودون آڻي ڪار مشهور هويو۔ <sup>23</sup> اُوئي ري تبه آفيسرون شون پي وڌيڪ عزت هتي، پڻ او اُوئون تينون آڻي ڪار ڪونهي هويو۔ دائود اُوئي ني آڀري اُوئون فوجيون رو آفيسر ناهيو، جڪو اُوئي ري رُڪائي راڪتا۔

<sup>24</sup> اُوئون تبه جنگي جودون را نون آي هي۔ يواب رو پائي عساهيل، بيت لحم شون دودي رو ڏيڪرو الحنان، <sup>25</sup> حرودي علائقي رو سما حرودي علائقي رو اقام، <sup>26</sup> فليط علائقي رو خلص، تقوع علائقي رو عقبس رو ڏيڪرو عيرام، <sup>27</sup> عنوت علائقي رو ابي عزرم، خوشاتي قبيلي رو مبنوي، <sup>28</sup> اخوحي ضلمون، نطوفاتي مهري، <sup>29</sup> نطوفاتي بعنا رو ڏيڪرو جلب، بنيامين ري جبع علائقي رو ربيي رو ڏيڪرو اتي، <sup>30</sup> فرعاتوني بنايا، جبع علائقي ۾ نديون ڪيڊي ريون آڻو هدي، <sup>31</sup> عرباتي ابي علون، برحومي عزماوت، <sup>32</sup> سعلبوني اليحبا، يسين را ڏيڪرا يونتن، <sup>33</sup> هراي سما سرار

هراري رو ڏيکرو اخیام،<sup>34</sup> معکاتي احسبي رو ڏيکرو اليفلظ، جلوني اخیٹفل رو ڏيکرو العام،<sup>35</sup> کرملي حصرو، اربي فعري،<sup>36</sup> ضوبا علائقي رو ناتن رو ڏيکرو اجال، جدي باني،<sup>37</sup> عموني صلح، بيروتي نحري، ضروياھ را ڏيکرا يوآب را جنگي هتیار کڻڻ آلام،<sup>38</sup> اتري عيرام اتري جريب<sup>39</sup> هان اوريا جتي۔ آي شجائي سنتي منک هتا۔

### دائود رو آدم شماري ڪراوڻ

**24** <sup>1</sup> پڇي پرميشور ني اسرائيلي قوم تي ريش آئي هان پرميشور اونون ري خلاف هويو۔ پڇي پرميشور دائود ني كهيو ڪم، ”جام اسرائيلي هان يهودا ري منكون ري گڻپ ڪر۔“<sup>2</sup> دائود بادشاه فوج ري سردار يوآب ني جڪو اوئي پڙو هتوم، حڪم ڏينو ڪم، ”اسرائيليون را شجائي قبيلام، دان علائقي شون لي بيرسع علائقي توڻي منكون ري گڻپ ڪم، تو مهني خبر پڙي ڪه او ڪترا هي۔“<sup>3</sup> ايني تي يوآب بادشاه ني كهيو ڪم، ”پرميشور تارو ايشور ائون منكون ني پلي او ڪترا پي هووي، سئو گهمرا بتاوي هان مهارو مالڪ بادشاه اونون ني ڏيڪي، پڻ اي مهارا بادشاه، تو منكون ني ڪيون گڻاوي هي؟“<sup>4</sup> تو پي بادشاه، يوآب هان فوج ري آفيسرون آگهي اوج بات ڪي۔ پڇي يوآب هان او آفيسر اوڻ شون بئير هويا ڪه اسرائيلي قوم ري گڻپ ڪري۔

<sup>5</sup> پڇي اونون يردن دريا پار ڪري عروعر شهر ري ڏڪڻ ڏيشا آيرا تنبو لگايام، جڪو جد علائقي ري وادي ۾ هي۔ پڇي او يعزير علائقي ڏيشا ڪيا۔<sup>6</sup> ايني شون پڇي او جلعاد علائقي ۾ پڳام، پڇي او اوڻ شون تحتيم حدسي علائقي ۾ ڪيا۔ پڇي او دان يعن علائقي ڏيشا ڪري صيدا شهر ۾ ڪيا۔<sup>7</sup> پڇي اوڻ شون صور ري ڪوٽ شون هوتا حويون هان ڪنعانيون ري شجي شهرن ۾ ڪيا هان يهودا ري ڏڪڻ ۾ بيرسع علائقي توڻي پڳام۔<sup>8</sup> ايني نموني او نئو مهيتا بيش ڏن شجي ملڪ ۾ چڪر لگائي يروشلم ۾ پاچا آيا۔<sup>9</sup> پڇي يوآب منكون رو توڻل بادشاه ني شٽايو۔ اسرائيلي قبيلي را آڻ لڪ هان يهودا قبيلي را پونچ لڪ جنگي منک هتام آي شجائي تلوار هلاوڻ را ڪاريگر هتا۔

<sup>10</sup> جڏي دائود، منكون ري گڻپ رو توڻل شٽيو، تو اونون ني ڏڪ هويو هان اونون پرميشور ني كهيو ڪم، ”مهني جڪو ڪئين ڪيونم مهني آي موتو پاپ ڪيو هي۔ همي اي پرميشور، هون منت ڪرون هون ڪه تو مهني آيري بونهي رو پاپ معاف ڪم، ڪيونڪ مهني موتي بي وقوفي ڪي هي۔“<sup>11</sup> پڇي جڏي دائود بادشاه ساڪلي تارهي اٿيو، تو پرميشور جاد نبي ري وسيلي كهيو ڪم،<sup>12</sup> ”جام دائود ني ڪي ڪه پرميشور كهيو هي ڪم، ”تي آگهي تين آفتون هي، تو ائون ۾ ڪو پي هيڪ چوندم، تو او هون تي تي ميلون۔“<sup>13</sup> پڇي جادم، دائود ڪيڏي جائي شجي بات اونون ني شٽائي هان پوچو ڪم، ”ڪي تاري ملڪ ۾ شات شال ڏڪال پڙي؟ جون، تو تين مهيتا آيري دشمن شون ناشتو ري هان او تارو لارو ڪري؟ جون، تاري ملڪ ۾ تين ڏن موت ري وبا آوي؟ همي تو شوچي شٽام، تو هون اونون ني جائي شٽائون۔“<sup>14</sup> ايني تي دائود، جاد ني كهيو ڪم، ”هون تموم گهڻو پريشون هون، منكون ري حوالي هوڻ شون پلو هي ڪه هون پرميشور ري حوالي هوڻ، ڪيونڪ او موتو مهربون هي۔“

15 پيچي پرميشور اسرائيلون تي تين ڏنن توڻي موت ري وبا ميلي. ايني شون دان شون لي بيرسع علائقي توڻي اوئون ۾ ستر هزار منڪ مٺا.

16 جڏي موت رو فريشتو يروشلم شهر توڻي ڳوم تو منڪون را ڏڪ ڏيڪي پرميشور ني كياس آيو. پيچي پرميشور موت ري فريشتي ني حڪم ڏينو

ڪم ”بس همي آپ.“ اوڻي تيم پرميشور رو او فريشتو ارونا يوسو ري ڏوڻون ري ڊگ ڪيڊي ايو هتو.

17 جڏي دائود اوڻي موت ري فريشتي ني ڏينوم تو پرميشور ني ڪهيو ڪم ”جوڻ پاپ مهني ڪيئو هي هان هون ڏوهي هون، پڻ ايئون رو ڪهڙو

ڏوه جڪو رڊون آلي ڪار هي؟ همي مهربوني ڪري ايئون ني چوڙم ٿو مهني هان مهاري باپ ري خاندان ني سزا ڏي.“ 18 پيچي اوڻيج ڏن جاد

دائود ڪيڊي آني ڪهيو ڪم ”جام ارونا يوسو ري ڏوڻون ري ڊگ ڪيڊي پرميشور ري شارو هيڪ ٻليدون ري جگها نا.“ 19 ايني تي دائودم جاد

ري بات شئي اوٽ گيو هان پرميشور ري حڪم تي ايئوج ڪيئو. 20 جڏي ارونا، دائود بادشاه هان اوڻي را بونها آپ ڏيما آوتا ڏينام تو او آگهي

گيو هان ڌرتي توڻي نمي بادشاه آگهي شيش نمايو. 21 پيچي ارونا ڪهيو ڪم ”اي مالڪم مهارا بادشاهم ٿي آيري بونهي ڪيڊي اوڻ ري تڪليف

ڪيئون ڪي؟“ دائود ڪهيو ڪم ”هون آي بني ٿي شون مول لئين هان هون ايت پرميشور ري شارو ٻليدون ري هيڪ جگها نائين ڪم مهوري منڪون

۾ موت ري آي وبا ختم هوڙي.“ 22 ارونا، دائود ني ڪهيو ڪم ”اي مالڪم اي مهارا بادشاهم جڪو ٿي پلو لاڳي او ڪر. مهارا ڊگا ٻائڻ آلي

ٻليدون ري شارو هان باشڏي ري شارو هلر آو سيمون هان ڊگون ري پنجائي هان شجوني سيمون حاضر هي. 23 اي بادشاهم هون آي شجو ڪئين

ٿي خوشي شون ڏينون هون. پرميشور تارو ايشورم تارو ٻليدون قبول ڪري.“ 24 پڻ بادشاه ارونا ني ڪهيو ڪم ”هون تارو هر هيڪ سيمون ٿي

پوري قيمت ڏي مول لئين. هون پرميشور آيري ايشور ري شارو اهڙو ڪو پي ٻائڻ آو ٻليدون ڪونهي ڪرون، جڪو مهني مڪت ۾ مليو هوڙي.“

پيچي دائود او بني، ڊگا هان شجو سيمون چونڊي را پنجاه شڪا ڏي، اوڻي شون مول ليئا. 25 پيچي دائود اوٽ پرميشور ري شارو هيڪ ٻليدون ري

جگها نائي هان اوڻي مائي ٻائڻ آلا هان خيريت را ٻليدون ڪيئا. ايني تي پرميشور اوڻي ملڪ ري منڪون ري پراٽنا شئي هان موت ري وبا ختم ڪي.